



प्रकाशन नं.

70

दस गुरुओं का सक्षिप्त इतिहास



सिख मिशनरी कॉलेज (रजि.)

लुधियाना

11

रुपये

ੴ ਗਾਹਿਗੁਰੂ ਜੀ ਕੀ ਫਤਹਿ ॥

प्रकाशन नं:

70

दस गुरुओं का संक्षिप्त इतिहास



प्रकाशक

सिख मिशनरी कॉलेज (रजि:)

लुधियाना

विषय सूची

| | |
|----------------------------------|----|
| 1. श्री गुरु नानक देव जी | 1 |
| 2. जनेऊ का खण्डन | 2 |
| 3. सच्ची भक्ति | 4 |
| 4. सच्ची आरती | 6 |
| 5. हक की कमाई | 8 |
| 6. सज्जन ठग | 10 |
| 7. हरिद्वार | 12 |
| 8. वैष्णव साधु का खण्डन | 14 |
| 9. कलयुग पाण्डे का सुधार | 16 |
| 10. श्री गुरु अंगद देव जी | 17 |
| 11. श्री गुरु अमरदास जी | 19 |
| 12. श्री गुरु रामदास जी | 22 |
| 13. श्री गुरु अर्जुन देव जी | 25 |
| 14. भाई मंझ जी | 28 |
| 15. भाई कल्याणा जी | 30 |
| 16. सीतला | 31 |
| 17. श्री गुरु हरगोबिन्द साहिब जी | 34 |
| 18. सच्चा पातशाह | 37 |
| 19. भाई तिलका जी | 40 |
| 20. भाई मैरों जी | 41 |
| 21. श्री गुरु हरिराय जी | 43 |
| 22. श्री गुरु हरिकृष्ण जी | 46 |
| 23. श्री गुरु तेग बहादुर जी | 49 |
| 24. श्री गुरु गोबिन्द सिंह जी | 53 |
| 25. बैसाखी | 58 |
| 26. बड़े साहिबजादे | 60 |
| 27. छोटे साहिबजादे | 62 |
| 28. भाई बचित्र सिंह जी | 65 |
| 29. भाई ठक्का सिंह जी | 66 |
| 30. गधे पर शेर की खाल | 68 |
| 31. शनि दवते का खंडन | 70 |
| 32. माता भाग कौर जी | 73 |

श्री गुरु नानक देव जी

(पहली पातशाही)

श्री गुरु नानक देव जी का जन्म, गांव राय भोयं की तलबंडी, जिला शेखपुरा, (पाकिस्तान) में, 15 अप्रैल सन् 1469 को हुआ। इस स्थान को आजकल ननकाणा साहिब कहा जाता है। आपके पिता जी का नाम मेहता कालू दास था, जो मेहता कालू के नाम से प्रसिद्ध थे। माता जी का नाम तृप्ता जी था। आपकी बड़ी बहन बेबे नानकी जी थीं, जो आयु में आपसे पांच साल बड़ी थीं।

बाल्यावस्था में जब आपको पढ़ने के लिए स्कूल भेजा गया तो आपकी तीव्र बुद्धि को देखकर शिक्षक हैरान हो गए। दस साल की उम्र में जब आपको जनेऊ पहनाने लगे तो आपने जनेऊ का खंडन करके पहनने से इनकार कर दिया। 12 वर्ष की आयु में गुरु नानक देव जी भैंसों के चरबाहा बने। 16 वर्ष की आयु में आपका विवाह बटाला निवासी श्री मूल चन्द जी की सुपुत्री सुलक्षणी जी के साथ हुआ। उनके उदर से बाबा श्री चंद जी व बाबा लक्ष्मी चंद जी का जन्म हुआ।

सन् 1504 में आप अपने जोजा जी, भाई जै राम के पास, सुलतान पुर चले गए। वहां आप नवाब दौलत खां के भोदी बने। यहीं मैल सीहा का भाई भागीरथ, आपका सिख बना। उसी की ओर से भाई मनसुख भी सिख बने। सितम्बर 1507 में आपने वेई नदी में डुबकी लगाई व नारा लगाया : 'ना कोई हिन्दू ना कोई मुसलमान'। जब आप काजी व नवाब के साथ नमाज़ पढ़ने के लिए गए तो वहां आपने नमाज़ तो क्या पढ़नी थी, उनके दिल पढ़ लिए।

अक्टूबर 1507 में आप अपना परिवार अपने ससुर बाबा मूल चंद के सुपुर्द करके, भाई मर्दाना को साथ लेकर अपनी पहली उदासी (प्रचारक दौरा) हिन्दू तीर्थों को दिशा से शुरू की। इस तरह दो अन्य प्रचारक दौरों द्वारा लगभग 12 साल आपने सिख धर्म का प्रचार किया।

लोगों को कर्म-कांड से निकाल कर एक अकाल पुरुष का सुमिरन (स्मरण) करने की प्रेरणा दी। परिश्रम करके कमाई करनी सेवा करनी [दीन दुखी की सहायता] मिल बांट कर चाना आपके सुनहरी उपदेश हैं। सन् 1532 में बाबा लहणा जो आपको करनारपुर में मिले। आप ने उनकी कई परीक्षाएँ लीं व उपयुक्त पाये जाने पर सितम्बर 1532 में उन्हें गुरु-गद्दी सौंप दी। भाई लहणा जो को गुरु ग्रंगद साहिब बना कर आप स्वयं प्रलोक गमन कर गये।

जनेऊ का खंडन

हिन्दुओं में रीति है कि जब लड़का दस बारह साल का हो जाए तो उसे जनेऊ पहनाया जाता है। जनेऊ सूत के धागे का बनाया जाता है। इसे डालने के लिए एक विशेष दिन निश्चित किया जाता है। उस दिन सभी सगे-संबंधी इकट्ठे होते हैं। जनेऊ डालने की रीति पंडित द्वारा संपूर्ण की जाती है।

गुरु नानक देव जी का जन्म क्योंकि क्षत्रिय जाति की वेदो कुल में हुआ था, इसलिए गुरु जी के पिता मैहता कालू जी ने अपने पुत्र को जनेऊ पहनाने की रस्म को पूरा करने का फैसला किया। घर के पुरोहित, हरदयाल जी की सलाह से दिन निश्चित किया गया। सारी बिरादरी व संबंधी एकत्रित हुए। पुरोहित ने शास्त्रों में उल्लिखित मंत्र पढ़े व अन्य रस्मों कार्यवाही भी पूरी की। गुरु नानक देव जी, पंडित जी का यह तमाशा देखते रहे। अब पंडित जी ने जैसे ही गुरु जी को जनेऊ डालने के लिए हाथ ऊपर किया तो गुरु जी ने भरी सभा में पंडित जी का हाथ पकड़ लिया व कहने लगे "पंडित जी, यह क्या है? यह धागा सा आप मेरे गले में क्यों डालने लगे हो?" पंडित जी ने उत्तर दिया, "यह धागा नहीं बल्कि पवित्र जनेऊ है। यह उच्च जाति के हिन्दुओं की निशानी है। इसके बगैर व्यक्ति शूद्र के समान है। यदि आप जनेऊ डाल लेंगे तो आप पवित्र हो जायेंगे। यह जनेऊ अगले संसार में भी आपकी सहायता करेगा।"

पंडित जी की बात सुनकर गुरु जी कहने लगे, "पंडित जी, आपने जनेऊ के बहुत से गुण बताए हैं। पर मुझे कुछ शंका है। आपने कहा कि यह धागा उच्च जाति की निशानी है। पर मैं यह बात नहीं मानता। उच्च जाति वाला तो वह है जिसने उच्च व नेक कार्य किये हों। पवित्र वह है जिसके कार्य पवित्र हैं। नीच वह है जिसके कार्य नीच व बुरे हैं। अच्छे बुरे कार्य ही ऊँची-नीची जाति की पक्की निशानी होते हैं। साथ ही यह धागा तो कच्चा है। यह मैला भी हो जायेगा। इसके गश्चात नया धागा डालना पड़ेगा। इस धागे ने किसी को क्या सम्मान देना है? वास्तविक सम्मान तो नेक-जीवन व्यतीत करने से ही प्राप्त हो सकता है। साथ ही आप कहते हैं कि यह धागा मनुष्य के अगले जन्म में सहायता करता है, तो वह कैसे? यह धागा तो शरीर के साथ, यहीं इसी संसार में रह जायेगा। इसने आत्मा के साथ नहीं जाना है। जब अंतिम समय शरीर जलेगा, तो यह धागा भी उसके साथ ही जल जायेगा। इसलिए आप मुझे ऐसा धागा डालें, जो हर समय मेरे साथ रहे। मुझे बुरे कार्य करने से रोके व नेक कार्य करने के लिए प्रेरणा दे। जो अगले संसार में भी मेरी सहायता करे, यदि ऐसा जनेऊ आपके पास है, तो आप वह मेरे गले में डाल सकते हैं।"

गुरु जी के वचन बहुत ही स्पष्ट थे। बात सबकी समझ में आ गयी। पर सभी बहुत ही हैरान थे कि आज तक किसी ने भी ऐसी कोई बात नहीं की जो दस वर्षीय बालक (गुरु नानक) ने कर दिखाई है। उनके माँ-बाप ने बड़े लाड़ के साथ समझाया। पंडित जी ने बहुत ही मोठे शब्दों में बताया कि शास्त्रों का उल्लंघन करना ठीक नहीं। पर गुरु नानक देव जी अपने इरादे पर दृढ़ रहे। उनकी मांग थी कि आध्यात्मिक जीवन के साथ इसका कोई सम्बन्ध नहीं। वास्तव में न तो जनेऊ डालने वाले में तथा न ही डलवाने वाले में कोई आध्यात्मिक परिवर्तन आता है, और न ही इससे मनुष्य में कोई गुण पैदा होते हैं।

दस साल की आयु में गुरु नानक देव जी की हिन्दुओं के क्रम-कांड पर यह पहली करारी चोट थी, जिसके आगे पंडित जी व

अन्य सबको झुकना पड़ा। उन्होंने यह बता दिया कि 'मैं हिन्दू नहीं, मेरा धर्म कुछ और ही है।'

शिक्षा : इससे हमें यह शिक्षा मिलती है कि कोई भी मनुष्य ऊँचा अथवा नीचा नहीं है। सिख किसी भी जात-पात को नहीं मानते। ऊँचा वही है जो नेक कार्य करे। नीच वह है जो नीच कार्य करे। जनेऊ डालने से मनुष्य धर्मात्मा नहीं बन सकता। इस तरह गुरु जी ने स्पष्ट कर दिया कि गुरु नानक के सिख को ब्राह्मण द्वारा बनाये हुए जाल में नहीं फँसना है। यह सब धर्म-कर्म के नाम पर एक बड़ा धोखा है। इसी से ही इंसान-इंसान में मतभेद डाले गए हैं।

ब्राह्मण कर्म-कांड ये हैं - वहम, शगुन-अपशगुन के चक्कर, मुहूर्त निकलवाना, हाथ दिखाना, जन्म-पत्री व टेबे बनवाने, व्रत रखवाने, जात-पात के चक्करों में फँसना, राशि-फल के भ्रम, सक्रांति व पूर्णिमा आदि को मानना, चालीसे काटने, माला पकड़नी या फेरनी, तीर्थ स्थान करने, पितृ-कर्म, श्राद्ध करने, देवी-देवताओं की पूजा करनी, जागरण करवाने, राखी बाँधनी, टीका व तिलक लगवाना, लोहड़ी जलानी, मौन व्रत रखने, नंगे या भूखे रहना, नंगे पाँव चलना आदि। गुरु के सिख को यह सब नहीं करना है।

सच्ची भक्ति

जब गुरु नानक देव जो वेई नदी से बाहर आए तो उन्होंने सबसे पहले नारा लगाया 'ना कोई हिन्दू न कोई मुसलमान।' गुरु जी ने कहा कि हमें हिन्दू-मुसलमान के मत-भेद को छोड़ देना चाहिए। परमात्मा को सारी सृष्टि में देखो। एक ही 'अकाल पुरख' को याद करो जो सभी के अन्दर निवास करता है।

जब सुलतानपुर के नवाब दीलत खान और काजी ने गुरु जी की यह बात सुनी, तो कहने लगे, "गुरु जी यदि आपको हिन्दुओं व मुसलमानों के अंदर एक ही परमात्मा दिखाई देते हैं, तो आइए हमारे साथ मिलकर नमाज पढ़ें। सति गुरु नवाब व काजी के साथ चल पड़े।"

मस्जिद में सभी मुसलमान एकत्रित हुए। सब के आगे काजी ने खड़े होकर नमाज पढ़नी शुरू की। गुरु जी भी उसके साथ खड़े हो गए व काजी के चेहरे को देखते रहे। सतिगुरु जी काजी की ओर देखते हुए हँस पड़े। उन्होंने काजी के चेहरे से भांप लिया कि उसका मन कहीं और भटक रहा है।

उस समय मुसलमानों का राज्य था, उन्हीं का ही वह धार्मिक स्थान था। सुलतानपुर का सबसे बड़ा हाकिम वहाँ हाजिर था। यह केवल गुरु जी जैसे नरानी पुरुष का ही काम था कि नमाज पढ़ते हुए काजी के पास खड़े होकर उसकी हँसी उड़ाएँ। गुरु जी तो सत्य को सत्य कहना जानते थे। स्पष्ट व सच्ची बात कहते हुए वह डरते नहीं थे। उनके जीवन में डर नाम की कोई चीज थी ही नहीं।

काजी यह कैसे सहन कर सकता था कि कोई उनकी हँसी उड़ाए। उसने नमाज पढ़ने के बाद नवाब से इस बात की शिकायत की। जब गुरु जी से पूछा गया कि आपने नमाज क्यों नहीं पढ़ी, और हँसने का क्या कारण था, तो गुरु जी ने उत्तर दिया, "मैं नमाज किसके साथ पढ़ता? काजी साहब मुंह से तो नमाज पढ़ रहे थे, पर इनका मन नमाज में नहीं था। इनका मन तो घर पहुँचा हुआ था कि कहीं नया पैदा हुआ बहेरा (घोड़ी का बच्चा) बरामदे के बीच के कुएं में न गिर जाय।" गुरु जी का कहने का तात्पर्य यह था कि केवल जिम्हा द्वारा ही अक्षर पढ़ने का कोई लाभ नहीं है। यदि मन प्रभु के साथ नहीं जुड़ पाया तो ऐसी नमाज पढ़ने का क्या लाभ है, अर्थात् ऐसी नमाज सच्ची कैसे हो सकती है?

वहाँ खड़े सभी लोगों को यह बात समझ में आ गयी व सभी धन्य गुरु नानक, धन्य गुरु नानक कह उठे।

शिक्षा :— सच्ची भक्ति सभी समझी जा सकती है जब मन परमात्मा के साथ जुड़ा रहे। जब हम लोगों के सामने तो मुंह से पाठ कर रहे होते हैं, पर अंदर से मन 'पाठ' में नहीं लगा होता, तो यह प्रभु की सच्ची भक्ति नहीं होती। आजकल दूसरों की देखा देखी सिखाओं में एक अन्य बुराई चल पड़ी है, वह है पैसे व भेंट देकर पाठ

करवाने की। जो पाठ करवाते हैं, वे खुद तो सुनते नहीं हैं। वे समझते हैं कि इससे कोई महातम मिलेगा। यह केवल अपने आपको धोखा देना व पैसा व्यर्थ करना ही है।

सच्ची आरती

लोगों को सच्चे धर्म का उपदेश देते हुए, गुरु नानक देव जी जगन्नाथ पुरी जा पहुँचे। यह शहर समुद्र के किनारे पर बसा है। यह हिन्दुओं का बड़ा तीर्थ-स्थान है। एक मंदिर के अंदर जगन्नाथ की मूर्ति है, जिसकी पूजा होती है।

गुरु जी मंदिर से कुछ दूरी पर जाकर बैठ गए। भाई मर्दाना रबाब बजाने लगा। गुरु जी शब्द कीर्तन करने लगे। लोग उनके आस पास इकट्ठे हो गए। वे कीर्तन को सुनकर मुग्ध हो गए। लोगों ने गुरु जी से परमात्मा के बारे में व मुक्ति के बारे में बहुत सी बातें पूछीं। गुरु जी ने सभी प्रश्नों के उत्तर दिए। जब शाम हो गई तो ब्राह्मण व पुजारियों ने गुरु जी से कहा, "जगन्नाथ की आरती होने वाली है। चलिए, आप भी शामिल हों।"

गुरु जी ने कहा, "जगत के नाथ (परमात्मा) की आरती में हम अवश्य शामिल होंगे, चलिए।"

गुरु जी जगन्नाथ के मंदिर पहुँचे। वह क्या देखते हैं कि एक बड़े से सुनहरी थाल में हीरे, मोती व जवाहारात जड़े हुए हैं। उसमें एक बड़ा सा चार बत्तियों वाला दीपक है। दीपक की चारों बत्तियाँ जग रही हैं। दीपक के साथ थाल में सुगंधित धूप जल रही है। एक तरफ चाँदी की थाली में चंदन का बूरा पड़ा है। उसके ऊपर सुगंधित काफूर की टिकिया रखी हुई है, जिनको आग लगा कर रखा गया है। मूर्ति पर 'चवर' हो रहा है। ढोलक नगारे, आदि बज रहे हैं। मूर्ति की आरती हो रही है। थाल को नीचे-ऊपर दाएँ-बाएँ गोल-चक्कर में घुमाया जा रहा है। साथ ही ब्राह्मण व अन्य लोग भजन गा रहे हैं।

गुरु जी चुपके से बाहर आ गए। आप सितारों से सजे नीले

आसमान को देखते रहे, व परमात्मा की प्रकृति को निहारते हुए यश गायन करते रहे।

जब लोग आरती करके बाहर आए तो उन्होंने गुरु जी से पूछा, "आप आरती में शामिल क्यों नहीं हुए?" गुरु जी ने बहुत धैर्य के साथ उत्तर दिया, 'मैं तो जगत के मालिक, परमात्मा की सच्ची आरती करता रहा हूँ। आप स्वयं ही उस सच्ची आरती में शामिल नहीं हुए।'

एक ब्राह्मण ने पूछा, "आप यहां बैठ कर कौन-सी आरती करते रहे हैं? आरती तो मंदिर के अंदर हो रही थी।"

गुरु जी ने बताया, "मंदिर की आरती झूठी थी। जगत के मालिक की सच्ची आरती हर समय, हर जगह हो रही है। हम, मनुष्य के हाथों से बनाई हुई किसी मूर्ति की आरती नहीं करते। हम तो परमात्मा की सच्ची आरती करते हैं।" यह वचन कह कर गुरु जी ने भाई मर्दाना जी को इशारा किया। भाई मर्दाना ने रबाब बजाई। गुरु जी ने घनासरी राग में इस शब्द का उच्चारण किया :

"गगन महि थाल रवि चंद दीपक बने, तारिका मडल जनक मोती

इस शब्द-कीर्तन के बाद गुरु जी ने उसके अर्थ समझाए। गुरु जी ने बताया कि आसमान एक थाल के समान है। सूर्य तथा चन्द्रमा उस थाल में दीपक के समान हैं। सितारे मोती हैं। सुगंध वाले फूल व चंदन के वृक्ष आदि धूप समान हैं। चल रही हवां चक्कर कर रही हैं। बाहिगुरु यह आरती हर समय स्वयं देख रहा है, और प्रसन्न हो रहा है। यह आरती हर समय होती रहती है। आप भी ऐसी आरती में शामिल हों। प्रभु की आरती थालियों में नहीं उतारी जा सकती व ना ही कोई व्यक्ति अथवा उसकी मूर्ति स्वयं जगन्नाथ (प्रभु) हो सकती है। इससे सबको सच्ची आरती का पता चला। लोगों को समझ आ गई कि यह जगन्नाथ तो एक मूर्ति मात्र है जो मनुष्य ने स्वयं बनाई है। मूर्ति पूजा का कोई लाभ नहीं। उन्हें जगत के सच्चे मालिक, एक परमात्मा की पूजा करनी चाहिए।

शिक्षा :— मूर्ति का कोई लाभ नहीं। मूर्ति व्यक्ति के अपने हाथों की बनाई हुई है। मूर्ति भगवान नहीं हो सकती। हमें परमात्मा का

स्मरण करना चाहिए। मूर्ति हमें कुछ नहीं दे सकती। परमात्मा ही मनुष्य को पैदा करता है तथा वही सब कुछ दे रहा है। पत्थर की मूर्तियों के आगे नाक रगड़ना, सिवाय मूर्खता के और कुछ नहीं है। सिख धर्म में मूर्ति पूजा वर्जित है। आज भी कई गुरुद्वारों में थाल सजाकर या वैसे ही आरती उतारी जाती है। यह हमारी नासमझी व मूर्खता है। गुरुबाणी को समझ कर पढ़ना चाहिए, तभी सच्चाई का पता लग सकता है।

हक की कमाई

गुरु का सिख मेहनत करके रोटी कमाता है। सिख कभी किसी से भीख नहीं मांगता। वह किसी पर अत्याचार नहीं करता। जुल्म की कमाई नहीं खाता। सिख, धर्म की कमाई करता है। अपनी हक की कमाई से दूसरों की सहायता करता है। सिख अपनी कमाई का दसवां भाग गुरुद्वारे में देता है। इस दसवें हिस्से को 'दसवंध' कहते हैं। मेहनत करके कमाई करने वाले को गुरु जो प्यार करते हैं।

ग्रामनाबाद शहर में एक सिख था जिसका नाम भाई लालो था। वह मेहनत करके अपनी रोटी कमाता था भाई लालो बड़ई था। चाहे स्वयं वह गरीब था, पर फिर भी अपनी तरफ से जरूरतमंदों को रोटी खिलाता था। लोग इसे नीच जाति का कहते थे, पर गुरु नानक देव जी उसे प्यार करते थे। उसके घर जाकर रहते थे। अपने आप को उच्च जाति का समझने वाले ब्राह्मण व क्षत्रीय इस बात से ईर्ष्या करते व गुरु जी के विरुद्ध प्रचार करते रहते। ग्रामनाबाद के हाकिम का एक अहिलकार था। उसका नाम था मलिक भागो वह जाति का क्षत्रीय था। वह बहुत रिश्वतखोर था। गरीब लोग मलिक भागो से बहुत दुःखी थे। मलिक भागो को अपनी उच्च जाति का अभिमान था। वह हर वर्ष गरीबों व संतों-साधुओं को भोजन करवा कर धर्मात्मा कहलाता था। इस बार भी उसने बहुत सुन्दर व स्वादिष्ट पकवान तैयार करवाए। चलते फिरते संत साधुओं को उसने बुलाया। सन साधु आये व उन्होंने उसके पकवानों का रसास्वादन किया तथा उसे धर्मात्मा कह कर

गुकारा। गुरु नानक देव जी उस समय भाई लालो के घर ठहरे हुए थे। मलिक भागो ने गुरु साहिब को भी आमन्त्रित किया पर गुरु जी नहीं आए। मलिक भागो ने इसे अपना बड़ा अपमान समझा। ब्राह्मणों व क्षत्रियों ने उसे और अधिक मड़काया। गुस्से में भरकर उसने फिर बुलावा भेजा। गुरु जी, भाई मर्दाना के साथ आ गए पर भोजन ग्रहण करने से इनकार कर दिया। मलिक ने पूछा, “आप मेरे ब्रह्म भोज में शामिल क्यों नहीं हुए? क्षत्रिय होकर शूद्र लालो के घर रोटी खाते हो? शूद्रों के पास जाने से हमारा धर्म भ्रष्ट हो जाता है।”

“भाई लालो शूद्र नहीं, मेरा प्यारा सिख है। वह मेहनत करके रोटी खाता है। धर्म का काम करता है। उसकी रोटी चाहे मोटे अनाज की है पर फिर भी उसमें दूध है। तेरी कमाई धर्म की नहीं। तुम लोगों पर अत्याचार करते हो, रिश्वत लेकर गरीबों का खून चूसते हो, तुम्हारी पूड़ियां गरीबों के खून से बनी हुई हैं। इसलिए मुझे तेरे भोजन से भाई लालो की सूखी रोटी अधिक स्वादिष्ट लगती है। मैं तेरी खून से बनी हुई पूरियां नहीं खा सकता!” भरी सभा में, यह गुरु जी का बहुत निर्भीक उतर था। हमें गुरु जी ने निर्भीक बनने की प्रेरणा दी है।

मलिक भागो ने जब गुरु जी से सच्ची बातें सुनीं तो बहुत क्षमिन्दा हुआ। उसके किए हुए गुनाह उसकी आखों के सामने आ गये। उसका उच्च जाति का घमंड भी जाता रहा।

गुरु जी ने समझाया कि कोई भी मनुष्य नीच नहीं होता। नीच वह है जो नीच कार्य करे। गरीबों का खून चूस कर, कमाई हुई दौलत से ब्रह्म भोज कर देने से, वह हक को कमाई नहीं बन जाती। सच्ची कमाई वह है जो दोनों हाथों (दस उंगलियों) की मेहनत से की जाये, जिस कमाई के लिए किसी के साथ धोखा व जबरदस्ती न की गई हो।

शिक्षा : हमें भी भाई लालो की तरह सच्चा सिख बनना है। धर्म की नेक, और मेहनत करके हक की कमाई करनी है। गुरु जी के प्यारे सिख बनना है। ब्राह्मणों द्वारा किया गया जातीय भेद—ब्राह्मण, क्षत्रिय, शूद्र, वैश्य आदि लोगों के साथ धोखा है। गुरु

का सिख किसी को शूद्र व नीच नहीं समझता और ब्राह्मण को ऊंचा नहीं मानता। आजकल कई लोग दूसरों के साथ धोखा-ठगी करके मलिक भागो को तरह पैसा इकट्ठा करते हैं। प्रत्येक वर्ष अखंड पाठ करवा कर तीर्थ स्थान कुरके समझते हैं कि उनके पाप धुल गए हैं। इस प्रकार वे अपने आपको धोखा दे रहे हैं। पाप तभी धुल सकेंगे, जब हम धर्म के रास्ते पर चलते हुए सच्चा व पवित्र कार्य करेंगे। नाम अपने व मिल बांट कर खायेंगे।

सज्जन ठग

एक बार गुरु नानक देव जी व भाई मर्दाना एक गांव में पहुंचे। गांव का नाम था 'तुलंभा'। यह गांव अब पाकिस्तान के जिला मुलतान में है। वहाँ एक बहुत बड़ा ठग रहता था, जिसका नाम था 'सज्जन'। उसने शहर से बाहर की ओर एक बड़ी सी सराय बना रखी थी, जिसमें वह आने-जाने वालों की सेवा करता था।

सज्जन, साधुओं फकीरों वाले कपड़े पहनता था। आए हुए मुसाफिर की वह बहुत सेवा करता था। अच्छा खाने को देता था व सोने के लिए अच्छी चारपाई व बिस्तर बिछा दिया करता। जब मुसाफिर सो जाता तो वह और उसके साथी उस मुसाफिर को मार देते तथा मालधन लूट लेते। पर दूर के लोगों में उसका बहुत सम्मान था। लोग उसे भगवान का प्रेमी और लोगों का भला करने वाला समझते थे।

गुरु नानक देव जी ऐसे ही बुरे व्यक्तियों का सुधार करने आए थे। यह गुरु जी की हिम्मत थी कि ठगों व बदमाशों के पास जा कर उनको अच्छी शिक्षा देते व सही रास्ता दिखाते। सज्जन ने गुरु जी व मर्दाना की सेवा करनी चाही, पर गुरु जी ने पहले से भाई मर्दाना को सब कुछ समझा दिया था कि हम ने यहाँ कुछ खाना पीना नहीं हैं। सज्जन समझता था कि वे धन-दौलत वाले हैं, अच्छी पूंजी हाथ लगेगी। दूसरी तरफ गुरु जी, सज्जन व उसके साथियों की बुरी नियति के बारे में जानते थे।

जब सज्जन काफी पदार्थ लेकर आया तो गुरु जी ने खाने से इनकार

कर दिया। फिर गुरु जी को आराम करने के लिए कहा गया। गुरु साहिब ने उत्तर दिया कि हमें जिस कार्य के लिए अकाल पुरुष ने भेजा है, उसे समाप्त करके ही आराम करेंगे। सज्जन दूसरे कमरे में मौके की इंतजार में जा बैठा। सोचने लगा जब ये सो जायेंगे तो वह अपना काम कर लेगा।

इधर गुरु जी ने मर्दाना को रबाब बजाने के लिए कहा। गुरु जी ने राग सूही में इस शब्द का उच्चारण किया :—

“उज्जल कैहा चिलकणा घोटम कालड़ी मस ॥”

जब सज्जन ने साथ के कमरे में यह शब्द सुना तो उसे बहुत ही हैराती हुई। उसे शब्द में अपना पाखंड स्पष्ट दिखाई देने लगा। वह उठकर गुरु जी के कमरे में पर्दे के पीछे जा बैठा। उसे अनुभव हुआ कि गुरु जी उसके कुकर्मों को अच्छी तरह जानते हैं। वह गुरु साहिब के चरणों पर गिर पड़ा।

गुरु जी से उसने पूछा, ‘तेरा नाम क्या है?’ उसने कहा कि उसका नाम सज्जन है। हिन्दू उसे सज्जनमल कहते हैं। मुसलमान उसे शेख सज्जन शाह कह कर पुकारते हैं।

सज्जन का यह नाम सुनकर गुरु जी हँस पड़े। वह कहने लगे ‘तेरा नाम तो बहुत सुन्दर है, पर क्या तुम काम भी सज्जनों वाले करते हो?’

सज्जन ने यह सुनकर अपना सिर नीचे झुका लिया।

गुरु जी ने कहा, ‘सज्जन। तेरे कार्य सज्जनों वाले नहीं। तुम लोगों को धोखा देते हो। पाप करके तुम धन इकट्ठा कर रहे हो। लोगों के लिए तुम सज्जन हो, साधु हो, पर परमात्मा को धोखा नहीं दे सकते। वह तुम्हारे सभी कार्यों को जानता है। याद रख, एक दिन मरना जरूर है। यह धन यहीं रह जायेगा, पर इस धन की खातिर किये हुए पाप तेरे साथ जायेंगे। जब तुझे बुरे कर्मों का फल मिलेगा, तो सोच, तेरा क्या हाल होगा। सज्जन, अभी भी समय है, बुरे कार्यों को छोड़, अच्छे कार्यों में लग जा। सचमुच में लोगों का सज्जन बन और हर किसी का भला कर। परमात्मा का नेक इनसान बन।’

इससे सज्जन बहुत शर्मिन्दा हुआ। गुरु जी के चरणों पर गिर

पड़ा व कहने लगा, "गुरु जी, मैं गलत रास्ते पड़ गया था। अब मेरी गलतियाँ माफ कर दो, आगे से मैं कोई बुरा कार्य नहीं करूँगा।"

गुरु जी ने उसे परमात्मा का सुमिरन करने, नाम जपने, धार्मिक कार्य करने व बांट कर खाने का उपदेश दिया। सज्जन ने सभी बुरे काम छोड़ दिये। गुरु जी की आज्ञा मानकर उसने सिख धर्म का प्रचार किया।

शिक्षा :- आजकल भी सज्जन जैसे कुछ पाखंडी संत-साधु घूम रहे हैं, जो बाहर से तो संत हैं लेकिन अंदर से ठग। वे अपनी स्वार्थपूर्ति हेतु गुरबाणी के गलत अर्थ कर रहे हैं। लोगों से वैसे कार्य करवा रहे हैं, जिनसे गुरु जी हमें मना कर रहे हैं। ये बाहर देखने से भोले-भाले व शरीफ लगते हैं, पर अंदर से सज्जन जैसे ठग होते हैं। गुरबाणी से नासमझ लोग गुरुद्वारे जाना छोड़कर इन ठगों के पास जाना शुरू कर देते हैं, व इस तरह उनके जाल में फँस जाते हैं। ये नकली संत-साधु, लोगों को लूट रहे हैं। हमें उनसे बचना है, जितनी बेर तक मन पवित्र नहीं, बाहर का रूप मनुष्य को कुछ नहीं सुधार सकता। हमें इन संत साधुओं के कदमों पर नहीं चलना। केवल गुरबाणी के वचनों व उसके उपदेशों को मानकर ही चलना है।

हरिद्वार

एक बार गुरु नानक देव जी हरिद्वार पहुँचे। हरिद्वार को हिंदू अपना पवित्र तीर्थ मानते हैं। यह गंगा के किनारे पर स्थित है। हिंदू लोग मृतकों की अस्थियाँ गंगा में जल-प्रवाह करते हैं। वे समझते हैं कि इसके बिना मुक्ति नहीं हो सकती, पर यह उनकी भूल व भ्रम है। यहां बड़े-बड़े मेले लगते हैं। जब गुरु जी यहां पहुँचे तो बैसाली का मेला लगा हुआ था। लोग बैसाली गंगा में स्नान कर रहे थे। बहुत से लोग नदी में खड़े होकर पूर्व दिशा की ओर पानी फेंक रहे थे। लोग समझते थे कि इस तरह फेंका हुआ पानी उनके पितरों को पितृ-लोक में पहुँच रहा है। उनके इस गलत विश्वास को दूर करने के लिए ही गुरु साहिब वहां पहुँचे।

गुरु जी भी गंगा में खड़े हो गये व पूर्व की जगह पश्चिम की तरफ पानी फेंकने लगे। लोगों के लिए यह एक नई व अनोखी बात थी।

पहले किसी ने कभी किसी को इस तरह करते नहीं देखा था। लोग गुरु जी के आस-पास आकर इकट्ठे हो गए। उन्होंने गुरु जी को कहा, "आप यह क्या कर रहे हैं। आप पश्चिम की तरफ पानी क्यों फेंक रहे हैं?" गुरु जी ने सबकी तरफ देखा व पूछा, "आप किस तरफ पानी फेंक रहे हैं?" लोग कहने लगे, "हम तो पूर्व की तरफ (सूर्य की ओर) मुंह करके अपने पित्तरो को पानी दे रहे हैं।" गुरु जी ने पूछा, "वे पित्तर कहाँ है, वे यहां से कितनी दूर हैं?" लोगों ने जवाब दिया, "बड़ी दूर, लाखों करोड़ों कोस दूर।" अब गुरु जी ने लोगों को बताया कि "मेरी बेटी तलबंदी में सूख रही है। वह जगह यहां से केवल साढ़े तीन सौ मील की दूरी पर है। अभी वर्षा नहीं हुई इसलिए मैं उन बेटों को पानी दे रहा हूँ।" यह कह कर गुरु जी फिर पश्चिम की तरफ पानी फेंकने लगे।

लोग यह देखकर बहुत जोर से हँसने लगे व कहने लगे, "आपके बेट तलबंदी में हैं। यहां से दिया गया पानी इतनी दूरी तक कैसे पहुंचेगा?" पानी तो यहीं गिर रहा है।"

गुरु जी ने उत्तर दिया, "जैसे आपके द्वारा फेंका हुआ पानी पित्तरो के पास पहुंचेगा। यदि मेरे द्वारा फेंका हुआ पानी इसी घरती में साढ़े तीन सौ मील की दूरी में नहीं पहुंच सकता तो आप द्वारा फेंका हुआ पानी लाखों करोड़ों मील की दूरी पर व सूर्य से आगे पित्त लोक में कैसे पहुंच सकता है?"

यह सुनकर लोग चुप हो गए, उनको अपनी गलती का आभास हो गया था। वे समझ गये कि उनका विश्वास झूठा है। पूर्वजों को पानी देने वाली बात झूठी है। वे गुरु जी से सहमत हो गये। सारे गुरु जी के चरणों पर गिर पड़े। गुरु जी ने सबको धर्म के सच्चे मार्ग का ज्ञान कराया व कहा कि परमात्मा का स्मरण करो, नेक काम करो। लोगों ने महसूस किया कि ब्राह्मणों ने उन्हें भ्रम जाल में डालकर बुरे रास्ते में डाल दिया था। वास्तव में वे इसी ब्रह्म ने उनसे दान दक्षिणा लेकर, अपना उल्लू सीधा करते, व बंटे-खाते पीते हैं।

शिक्षा:—सूर्य कोई देवता नहीं है। सूर्य की पूजा करने का कोई

लाभ नहीं है। केवल एक अकालपुरख को याद करना चाहिए। तीर्थ स्नान करने से कोई भी लाभ नहीं होता, स्नान तो केवल शरीर को स्वच्छ रखने के लिए होता है। कोई भी स्थान छोटा या बड़ा नहीं। जो लोग मरे हुए व्यक्तियों की अस्थियां गंगा में डालकर यह समझते हैं कि स्वर्ग मिलेगा, तो यह उनका केवल भ्रम मात्र है। परमात्मा को मिलने के लिए श्रद्धाभक्ति समाप्त करनी आवश्यक है। इससे धर्म व समय व्यर्थ नहीं होता। आजकल गुरु के कई सिख भी गंगा तीर्थ के स्थान पर कीरतपुर अथवा करतारपुर साहिब अस्थियां जल प्रवाह करते जाते हैं। यह हमारी केवल नासमझी है। ऐसे लोगों को 'सिख रहत मर्यादा' पढ़नी चाहिए व गुरुबाणी को समझना चाहिए।

वैष्णव साधु का खण्डन

गुरु नानक देवजी सिख धर्म का प्रचार करते-करते हरिद्वार पहुँचे। आपने गंगा के किनारे जाकर डेरा लगाया। गुरु साहिब के डेरे से थोड़ी ही दूरी पर एक वैष्णव साधु का डेरा था। यह साधु बहुत ही पाखंडी था। लोगों के सम्मुख अपने धर्मात्मा होने का पाखंड करता था। इस पाखंडी का भेद खोलने के लिए गुरु साहिब ने डेरा डाला था।

दूसरे दिन सुबह साधु ने स्नान किया। भोजन पकाने की तैयारी करने लगा। रसोई तैयार करने के लिए गाय के गोबर से लेप किया। लकड़ियों को पानी से धोया, रसोई के आसपास लकीर खींच दी ताकि राक्षस, अन्न का रस न हड़प लें। वह लकड़ियों को जलाकर भोजन तैयार करने लगा।

गुरु जी ने साधु के इस पाखंड का खण्डन करना था व लोगों को समझाना था कि यह धर्म नहीं है, बल्कि एक पाखंड है। भाई मर्दाना को गुरु जी ने साधु से आग मांग कर लाने को भेजा। भाई मर्दाना ने साधु से आग मांगी। साधु क्रोध से पागल हो उठा व भाई मर्दाना को गालियाँ देने लगा। साधु भाई मर्दाना से कहने लगा, "तूने मेरी रसोई

भ्रष्ट कर दी है।" वह इतना क्रुध था कि आग की जलती हुई एक लकड़ी लेकर भाई मर्दाना के पीछे दौड़ा। मर्दाना गुरु जी के पास पहुंचा। पीछे-पीछे साधु भी आ गया।

गुरु नानक साहिब ने पूछा, "साधु जी ! आप इतने गुस्से में क्यों हैं ?" साधु ने गुस्से में ही जवाब दिया, "इस मरासी (एक अछूत जाति) ने मेरी रसोई भ्रष्ट की है। मर्दाना शूद्र जाति का है, इसलिए मेरा जन्म भ्रष्ट हो गया है।"

गुरु साहिब ने उत्तर दिया, "यह कैसे हो सकता है ? भाई मर्दाना भी तो तेरे जैसा इन्सान है। नीच तो वह है जो नीच कर्म करे।" गुरु जी ने साधु से कहा, तुम अपने अन्दर नज़र डाल कर देखो, तुम्हारे अन्दर कितने अवगुण भरे पड़े हैं। तुम्हारे हृदय में दया नहीं क्रोध है। देखो तुम्हारे अन्दर प्यार नहीं नफरत है। तुम्हारे अन्दर सभी का भला नहीं, परनिंदा है। ऊँची व पवित्र बुद्धि नहीं नीच विचार हैं। जब तेरे हृदय में इतना मैल है तो परमात्मा के साथ तेरा कैसे प्यारा हो सकता है ? किसी को बुरा मत समझो। सभी के अन्दर परमात्मा की ज्योति देखने की कोशिश करो। यदि नफरत करनी है, तो बुरे कामों से करो। किसी व्यक्ति से नहीं।"

गुरु जी ने कहा, "यह ठीक है कि तुमने रसोई पवित्र कर ली है, लकड़ियाँ धो ली हैं। लकोर डाल दी है, पर इसका क्या लाभ, यदि मन को पवित्र नहीं किया। मन तीर्थों पर स्नान करने से पवित्र नहीं होता। परमात्मा की स्तुति करने से पवित्र होता है। सच्चा आचरण बनाना ही सच्ची लकीर लगाना है।

जब साधु ने गुरु जी के उत्तम वचन सुने तो उसका मन जाग पड़ा। उसे समझ में आ गया कि सारे अवगुण उसी के अन्दर हैं। वह गुरु जी के चरणों में गिर पड़ा व सिखी धारण की।

शिक्षा :—बाहर की पवित्रता रखने से परमात्मा की प्राप्ति नहीं होती। परमात्मा तभी मिलता है यदि मन पवित्र हो। मन में कोई बुरी भावना न हो। परमात्मा सभी में व्याप्त है। पवित्र मन से ही उसके दर्शन हो सकते हैं।

कलियुग पाण्डे का सुधार

गुरु नानक देव जी, गुरुमत का प्रचार करते हुये जगन्नाथपुरी जा पहुँचे। यहाँ एक 'कलियुग' नामक पंडित रहता था। यह पंडित भोले-भाले लोगों को ठगता था। अनेकों पाखण्डी साधुओं की तरह वह समाधी लगा कर बैठ जाता था, और काफी श्रद्धालु उसके समीप इकट्ठे हो जाते थे। उसने अपने सामने एक लोटा रखा हुआ था, जिसमें उसके श्रद्धालु पैसे डाल रहे थे। यह पंडित कभी आँखें मूंद लेता था, कभी खोल लेता था। कभी हाथ से नाक की एक नासिका बंद कर लेता और कभी दूसरी। कभी कह उठता मुझे स्वर्ग में भगवान के दर्शन हो रहे हैं, कभी ब्रह्मपुरी की बातें करता, कभी शिवपुरी की और कभी विष्णुपुरी की। यह सब था तो धोखा ही। श्रद्धालु चुपचाप उसकी बातें सुनते जा रहे थे, तथा साथ ही साथ हैरान भी हो रहे थे। फिर पंडित कहने लगा कि तुम लोग भी आँखें मूंद कर स्वर्ग का ध्यान करो, मैं तुम्हें भी दर्शन करवा देता हूँ।

गुरु नानक देव जी भाई मर्दाना के साथ वहाँ बैठे थे। गुरु जी पंडित का सारा पाखंड देख रहे थे। वह जानते थे कि पंडित लोगों को मूर्ख बना रहा है। जब पंडित के कहने पर सभी ने आँखें मूंद लीं तो गुरु जी ने भाई मर्दाना का इशारा किया कि वह पंडित का लोटा उठा ले और उसे पाखे छिपा दे। भाई मर्दाना ने इसी तरह किया।

कुछ देर बाद जब पंडित ने आँखें खोलीं तो उसने देखा कि लोटा तो गायब है। उसने बहुत शोर मचाया बड़े क्रोध में कहने लगा, "मेरा लोटा किसने उठाया है। सन्तों के साथ मजाक ठीक नहीं। हम पैसे का लालच नहीं करते," इत्यादि। वास्तव में बात तो लोटे की ही थी।

सभी देखने वाले हैरान हो गए। पंडित का शोर सुन कर और लोग भी इकट्ठे हो गये। अतः गुरु जी ने देखा कि मौका ठीक बन गया है। गुरु जी ने पंडित से कहा "पंडित जी, तुम्हें तो बिलोकी के दर्शन हो रहे थे। तुम तो भगवान के दर्शन कर रहे थे। तुम खुद ही देखो

शायद कहीं तुन्हें अपना लोटा नजर आ जाये।" गुरु जी की यह बात सुन कर उसे और भी गुस्सा आया। इकट्ठे हुये लोगों में से कुछ ने कहा, तुम्हारी नजर स्वर्ग तक जा सकती है, तो लोटा नजर क्यों नहीं आ रहा?" पंडित बहुत शर्मिंदा हो रहा था। उसको कोई उत्तर नहीं सूझ रहा था। लोगों को पंडित के सारे पाखंड की समझ आ गई थी। गुरु जी ने पंडित के पाखंड का भंडा फोड़ते हुए बताया कि लोटा उसके पीछे ही पड़ा है।

गुरु जी ने लोगों को उपदेश दिया कि जो पाखण्डी, बाँसैं, नाक, कान आदि बन्द करके लोगों को ठगने के लिये समाधी लगाने का बहाना करते हैं, उन पर बिल्कुल विश्वास नहीं करना चाहिए। ऐसे व्यक्ति परमात्मा के संत नहीं होते बल्कि ठग होते हैं।

गुरु जी के पवित्र उपदेश सुन कर कलियुग पंडित गुरु जी के चरणों पर गिर पड़ा और गुरु जी का सिख बना। गुरु जी ने उसको सिख धर्म का उपदेश देकर प्रचारक बनाया।

शिक्षा :—हमें गुरु साहिब की बाणी के अनुसार सारे काम करने चाहिए। जो पाखण्डी सन्त-साधु, कलियुग पंडित की भांति समाधी लगा कर पाखण्ड करते हैं, उनसे बच कर रहना चाहिये।

श्री गुरु अंगद देव जी

(दूसरी पातशाही)

गुरु जी की आज्ञा का पालन करने से एक मामूली इनसान भी महान बन सकता है, इसकी जानकारी गुरु अंगद साहिब के जीवन से मिलती है। आपका पहला नाम भाई लहणा जी था। आपका जन्म 31 मार्च, 1504 को मत्ते की सराय, जिला फिरोजपुर में हुआ। आपके पिता का नाम श्री फेरूमल जी व माता का नाम दया कोर जी था। सन् 1519 में आपकी शादी श्री देवीचन्द की सुपुत्री (माता) खीवी जी के साथ हुई। माता खीवी जी की गोद में दो पुत्रों, श्री दासू जी व श्री दानू जी, तथा दो पुत्रियों—बीबी अमरो व बीबी अनोखी ने जन्म लिया।

भाई लहणा जी पहले देवी के पुजारी थे । हर साल देवी के दर्शन को जाते थे । परन्तु बाहिगुरु के बारे उनको ज्ञान नहीं था ।

एक बार उन्होंने गुरु जी के एक सिख, भाई 'जीधा' जी से गुरु जी की बाणी सुनी । भाई लहणा जी को बाणी बहुत मीठी लगी । मन प्रसन्न हो उठा । मन में विचार आया कि जिस गुरु जी की बाणी इतनी मीठी व मज्ज्ही है, उससे जरूर मिलना चाहिए ।

कुछ समय पश्चात जब भाई लहणा जी देवी दर्शनों को जा रहे थे, रास्ते में गुरु नानक साहिब के दर्शन करने गये । गुरु जी के दर्शन करने व उनके महान उपदेश सुनने से, भाई लहणा जी के मन को शान्ति आ गई । मन ऐसा प्रसन्न हुआ कि देवी के पास जाना भूल गए । गुरु नानक जी के घर के ही होकर रह गए ।

गुरु जी के पास रहने से बाणी का आनंद लेने लगे । बाणी पढ़ने से बाहिगुरु के बारे में समझ आने लगी । सच्ची बातों का पता लगने लगा । मन का भ्रम दूर होने लगा । समझ आ गई कि देवी में कोई ताकत नहीं । गुरु समर्थ है । गुरु ही सब कुछ कर सकता है । देवी का गुणगान उनको व्यर्थ लगने लगा । अब वह बाणी पढ़ते थे । गुरु जी के उपदेश सुनते थे व उनको हर प्रकार की आज्ञा मानने के लिए तैयार रहते थे । अब भाई लहणा जी गुरु जी के प्यारे सिख बन गये ।

गुरु नानक साहिब ने भाई लहणा जी की परीक्षा लेनी चाही । एक बार एक कटोरा गंदे नाले में गिर पड़ा । गुरु जी ने कटोरा निकालने के लिए अभी इशारा ही किया था कि भाई लहणा जी ने एक-दम कपड़ों सहित नाले में छलांग लगा दी और कटोरा निकाल लाए । वह बड़े अमीर घर के थे व उस समय कीमती वस्त्र पहने हुये थे । कपड़ों की परवाह उन्होंने बिल्कुल नहीं की । उनके लिए गुरु जी की आज्ञा ही सब कुछ थी ।

एक बार गुरु जी करतारपुर अपने खेतों में से घास निकाल रहे थे । घास की ढेरी में से कीचड़ चूर रहा था । अचानक भाई लहणा जी आ गए । गुरु जी ने भाई लहणा जी को घास की ढेरी उठाने का आदेश दिया । भाई लहणा जी ने 'सत्यवचन' कह कर ढेरी सिर पर उठा ली व घर की ओर चल पड़े । उन्होंने बड़े कीमती वस्त्र पहने

हुए थे। घास में से गंदा पानी चूने से भाई लहणा जी के सारे बस्त्र सराब हो गए। फिर भी वह बहुत खुश थे, क्योंकि उन्होंने गुरु जी की आज्ञा का पालन किया था। इस तरह गुरु जी जब भी कोई आज्ञा देते, वे उसे सत्य-वचन मानते। गुरु जी इसीलिए उनसे प्रसन्न थे। भाई लहणा जी गुरु जी के प्यारे मित्र थे। गुरु नानक साहिब ने प्रसन्न होकर उनको अपने ग्रंग से लगा लिया। भाई लहणा जी को गुरु ग्रंगद साहिब बना दिया। गुरु-गद्दी प्रदान दी। इस तरह गुरु ग्रंगद साहिब जी हमारे दूसरे गुरु बने। यह गुरु आदेश-पालन, व नम्रता का फल था। वे अपनी समझ को तथा गुरु जी के आदेश को सच्चा समझते थे। हम सब का भी यही कर्तव्य है कि गुरु आज्ञा पर चलें। 29 मार्च सन् 1552 को गुरु अमरदास जी को गुरुगद्दी प्रदान करके आप गुरपुरी सिधार गए।

शिक्षा : -- इस कथा से हमें यह शिक्षा मिलनी है कि हमें भी भाई लहणा जी की तरह, गुरु साहिब के प्रत्येक आदेश का पालन करना है। अब हमारे गुरु, श्री गुरु ग्रंथ साहिब जी हैं। गुरु जी के सभी आदेश गुरबाणी में शामिल हैं। हमें भी वही करना है जो गुरबाणी में लिखा है। गुरबाणी ही हमारा सच्चा गुरु है।

श्री गुरु अमर दास जी

(तीसरी पातशाही)

श्री गुरु अमरदास जी का जन्म गांव बासरके, जिला अमृतसर में, 5 मई सन् 1479 को हुआ। आपके पिता का नाम श्री तेजभान था। आपकी माता का नाम, सुलखणी (लक्ष्मी) जी था। आपका विवाह श्री देवी चंद जी की सुपुत्री राम कौर जी के साथ, सन् 1502 हुआ। उनकी कोख से दो पुत्रों -- बाबा मोहन जी व बाबा मोहरी जी तथा दो पुत्रियों, बीबी दानी व बीबी भानी ने जन्म लिया।

श्री अमरदास जी हर वर्ष गंगा की तीर्थ यात्रा करने जाया करते थे। आपने 20 बार गंगा की यात्रा की। एक बार आप यात्रा

से वापिस आ रहे थे कि रास्ते में एक वैष्णव साधु आपका साथी बन गया। कुछ समय उसके साथ यात्रा करते आए। एक दिन उसने आपसे पूछा कि आपका गुरु कौन है? आपने उत्तर दिया हमने आज तक कोई गुरु धारण नहीं किया। यह सुनकर वह कहने लगा, "मैं तुम 'निगुरे' (बिना गुरु के) के हाथों से खाता-पीता रहा हूँ। मेरे सारे व्रत, नियम, तीर्थ-स्नान, धर्म-कर्म नष्ट हो गए हैं। 'निगुरे' का दर्शन बुरा होता है। यह कहकर वैष्णव साधु तो चलता बना, पर आप पर इस घटना का बहुत बड़ा असर हुआ। आपके मन में गुरु धारण करने की लालसा पैदा हो गई। आप कई संतों-साधुओं को मिले पर कहीं भी शांति प्राप्त नहीं हुई।

गुरु भगद देव जी की सुपुत्री बीबी अमरो की शादी अमरदास जी के भतीजे के साथ हुई थी। एक दिन सुबह सवेरे वह दूध बिलो रही थी और साथ ही साथ गुरबाणी का पाठ बड़ी मधुर तान से पढ़ रही थी। श्री अमरदास जी उनका पाठ ध्यान से सुनने लगे। उनके मन में लालसा पैदा हुई कि जिस महापुरुष की यह बाणी है, उसके दर्शन किए जाएँ। वह बीबी अमरो को साथ लेकर गुरु भगद देव जी के दर्शन करने खडूर साहिब पहुंचे। दर्शन किए, चरण छुए, मन को शांति मिली। वह सिखी की शरण प्राप्त कर गदगद हुए। उस समय आपकी आयु 62 वर्ष की थी और गुरु भगद देव जी की आयु 36 वर्ष की थी।

सिखी की शरण प्राप्त करके श्री अमरदास जी वापिस घर नहीं गए। खडूर साहिब में डेरा डाल कर तन व मन से गुरु भगद देव जी की सेवा करनी आरम्भ की। आप आधी रात को उठ कर, पानी का कलश लेकर, तीन कोस की दूरी से गुरु भगद देव जी को नहलाने के लिए पानी लाया करते थे। यह आपकी नित्य प्रति की क्रिया बन गई थी। वृद्ध शरीर होने के कारण कई बार भंघेरे में ठोकें भी लग जातीं। प्रेम की तरंग न जानने वालों ने उनकी ठोकड़ों पर कई बार हँसी भी उड़ाई, पर लोगों का हँसी-मजाक आपको अपने प्यारे गुरु की सेवा से हटा न सका।

गुरु भगद देव जी को स्नान करवाने से निवृत्त होकर आप दिन-

रात लोगों की सेवा में लगे रहते। गुंह से गुरु की वाणी का पाठ करते व सतिनाम का जाप करते रहते। हर ससय गुरु जी के आदेश को मानने के लिए तत्पर रहते। 29 मार्च सन् 1552 को गुरु भंगद देव जो ने गुरपुरी सिधारने से पूर्व आपको गुरुगद्दी के योग्य समझ कर, गुरुगद्दी सौंप दी। अब आप गुरु अमरदास जी के नाम से सिखों के तीसरे गुरु माने जाने लगे। आप ने सिखों के प्रचार का केन्द्र खडूर साहिब की जगह अब गोइदवाल साहिब जाकर बनाया। गुरु भंगद साहिब के आदेशानुसार आपने व्यास नदी के किनारे पर यह नगर बसाया।

गुरु भंगद साहिब के पुत्र दातू जी व दासू जी, गुरु अमरदास जी को मिली गुरुगद्दी सहन नहीं कर सके। दुर्वचन बोलने लगे। उन्होंने आपको लात मारी पर आप स्वयं उठकर दातू जी के चरण दबाने लग पड़े व कहने लगे, 'मेरा वृद्ध शरीर सस्त है, आपके चरण कोमल हैं, इनको चोट लगी होगी।' फिर आप बासरके पहुंच कर एक बंद कोठड़ी में बैठकर सुमिरन करने लगे। बाबा बुड्ढा जी ने गुरु जी को जा बुढा व बिनती की कि सगतों को दशन दें। गुरु जी बाहर आए व सगता के साथ वापस गोइदवाल साहिब पहुंच गए।

गुरु अमरदास जी ने लोगों में से जात-पात, छूत-छात आदि को बिल्कुल खत्म करने के लिए आदेश दिया। उन्होंने कहा, जो भी हमारे दशना के लिए आए, वह पहले लंगर में प्रसाद ग्रहण करें। सभी लोग बिना किसी भदभाव के, एक पवित्र में बैठकर भोजन किया करते। अकबर बादशाह ने भी पवित्र में बैठकर भोजन ग्रहण किया था।

सती प्रथा बद करने की ओर गुरु जी ने विशेष ध्यान दिया। इस प्रथा के अनुसार स्त्री को अपने मृतक पति की चिता में कूदकर जिन्दा जलकर मर जाना पड़ता था। गुरु जी ने इसका डटकर विरोध किया। आपने घूंघट निकालने व पर्दे की प्रथा का भी विरोध किया। संगत में सभी स्त्रियां-लड़कियां खुले मुंह आती थीं। मरने के पश्चात् बहुत से कर्म-कांड किये जाते थे। गुरु जी ने सभी को समाप्त करवाया। जनता के सुख-आराम के लिए गोइदवाल साहिब में एक जलकुंड बनवाया, जिसे बाउली साहिब कहते हैं।

गुरसिखी के प्रचार का पक्का प्रबंध करने के लिए आपने सारे

क्षेत्र को बाईस भागों में बांटा । प्रत्येक भाग के लिए एक मुखिया सिख प्रचारक नियुक्त किया गया । इनको बाईस मंजिरियों का नाम दिया गया । इसका नतीजा यह हुआ कि सभी जाति बिरादरियों के लोग घड़ाघड़ सिख बनने लगे । हिन्दू ही नहीं बल्कि मुसलमान भी बहुत बड़ी संख्या में गुरु जी के सिख बने ।

आप जी ने अपनी सुपुत्री बीबी दानी जी की शादी भाई रामा नामे, एक साधारण सिख के साथ की, व बीबी भानी के लिए धुंधनी (उबला बनाज) बेचने वाले यतीम नौजवान, श्री जेठा जी को, बिना किसी जात-पात की छानबीन किए योग्यता के आधार पर चुना । श्री जेठा जी ने अपनी भक्ति, प्रेम व सेवा से गुरु जी को ऐसा खुश किया कि वह गुरु जी को भा गए । हर परीक्षा में भाई जेठा जी पूरे उतरे व हर तरह गुरुगद्दी के योग्य साबित हुए । पहली सितम्बर सन् 1574 को गुरु अमरदास भाई जेठा जी के आगे मस्तिष्क झुका कर गुरपुरी सिधार गए । इसी तरह भाई जेठा जी गुरु रामदास बन कर हमारे चौथे गुरु बने ।

शिक्षा :—गुरु की सेवा से ही सब कुछ प्राप्त होता है । तीर्थ-स्नान मनुष्य को शांति व प्रसन्नता नहीं दे सकते । सेवा करते समय अहंकार को दिल से निकाल देना चाहिए । सिख धर्म में जात-पात वर्जित है, इसीलिए सिखों के लिए रिश्ते करते समय जात पात पूछनी गुरु के आदेशों के विपरीत है । सिख स्त्रियों के लिए धूंधट निकाल कर संगत में आना मनमानी है अर्थात् गुरु की आज्ञा का उलंघन है ।

—०—

श्री गुरु रामदास जी

(चौथी पातशाही)

श्री गुरु रामदास जी का जन्म लाहौर शहर (पाकिस्तान) के बाजार चूना मंडी में 24 सितम्बर सन् 1534 को हुआ । आपके पिता का नाम हरदास जी, व माता का नाम दया कौर जी था । आप क्योंकि

माता पिता की पहली संतान थे, इसलिए सभी आपको 'जेठा' करके पुकारने लगे और आपका नाम जेठा प्रसिद्ध हो गया। आप अभी बहुत ही छोटी उम्र के थे कि आपकी माता जी का निधन हो गया। सात वर्ष की आयु में इनके पिता, हरदास जी का निधन हो गया। आपके नाना-नानी गांव बासरके में रहते थे। आपकी नानी जी आपको बासरके ले आई। बासरके में (गुरु) अमरदास आपको मिले। उन्होंने इनको हौसला दिया।

'बासरके' में आकर आपने छोटी उम्र में घुंघनियां (गेहूं उबास कर) बेचनी आरम्भ कर दी। पांच साल नानी जी के पास रहे। सन् 1546 में (गुरु) अमरदास जी ने गुरु मंगद साहिब के आदेश से गोइन्दवाल नगर बसाया और अपने भाई रिश्तेदारों को गोइन्दवाल ले आए। जेठा जी भी अपनी नानी के साथ गोइन्दवाल आ बसे। इस समय आपकी उम्र 12 साल की थी। गोइन्दवाल आकर घुंघनियां बेचने का कार्य जारी रहा। (गुरु) अमरदास जी के साथ निकटता बढ़ती गयी। सन् 1552 में गुरु अमरदास जी को गद्दी प्राप्त हुई। सन् 1553 में अमरदास जी ने अपनी सुपुत्री बीबी भानी की शादी भाई जेठा जी के साथ कर दी।

आपकी आयु उस समय 19 साल की थी। बीबी भानी जी के उदरसे बाबा पृथ्वी चंद, बाबा महादेव व गुरु अर्जुन साहिब का जन्म हुआ।

जब गुरु अमरदास जी के विरुद्ध कुछ पाखंडी व जाति अभिमानियों ने अकबर बादशाह से शिकायत की, तो गुरु अमरदास जी के आदेश पर गुरु रामदास जी लाहौर गये और अकबर को सिख धर्म का आदेश, ऐसे मोठे व सही ढंग से पेश किया कि वह बहुत ही प्रभावित हुआ।

आप भले ही, गुरु अमरदास जी के रिश्ते में दामाद लगते थे परन्तु सभी सांसारिक रिश्ते भूल कर, गुरु के सिख होकर गुरु की सेवा करते रहे। जब गोइन्दवाल बाउली (जल कुंड) की सेवा हुई तो आपने बाकी सिखों की तरह टोकरी उठाने, मिट्टी ढोने आदि की सेवा की। आपके रिश्तेदारों ने कई व्यंग भी किये पर आप ने किसी की भी परवाह नहीं की।

आपने सेवा करके गुरु अमरदास जी का मन जीत लिया। सिख बाण्य को पूरी तरह समझ लिया व अपना जीवन सिखी सचि में ढाल लिया। एक बार गुरु अमरदास जी ने आपकी व दूसरे दामाद, भाई रामा जी से फल बनाने की परीक्षा ली। आप उस परीक्षा में पास हो गये।

गुरु रामदास जी ने सिखी के प्रचार को बढ़ता हुआ देखा, यह फैसला किया कि धर्म प्रचार का केन्द्र गोइन्दवाल से बदल दिया जाय। माझे में जगह पसंद करके (जिस जगह अब अमृतसर है) गुरु अमरदास जी ने (गुरु) रामदास जी को 'गुरु का चक्क' बसाने का कार्य सौंपा। आपने बाबा बुद्धा जी को साथ लेकर पहले सरोवर की खुदाई की। सन् 1574 में नगर की नीवें रखी, जिसका नाम 'गुरु का चक्क' रखा गया। गुरु अर्जुन देव ने बाद में गांव का नाम 'चक्क रामदास' अथवा 'रामदास पुर' रख दिया।

गुरु अमरदास जी ने अगस्त सन् 1574 को सारी संगत व अपने सारे परिवार के सम्मुख गुरु रामदास जी को गुरुगद्दी प्रदान की। जब गुरु अमरदास जी गुरु रामदास जी के आगे नतमस्तक हुए तो आप बेराग में बोल उठे, "पातशाह! आप जानते हैं कि मैं साहोर की गलियों में अनाथ फिरता था। मुझ जैसे अनाथ को आश्रय देने को कोई तैयार न था। पातशाह! यह आपकी कृपा है कि आपने मुझ कीड़े को प्यार से देखा व मुझ अनाथ को आज आसमां पर पहुंचा दिया है।"

गुरु रामदास जी ने गुरु बनने के पश्चात् माझे में सिखी के प्रचार पर जोर दिया। 22 मंजियों के अलावा मसंद प्रचा आरम्भ की। पवित्र व चरित्रवान गुरु के सिख, मसंद की सेवा निभाने लगे। 'दसवंध' (कमाई का दसवां हिस्सा) इकट्ठा करके गुरु जी को पहुंचाना व सिखी का प्रचार करना, मसंदों का काम था।

गुरु के चक्क में लोगों को बसाना शुरू किया गया। अतः इसलिए आपने जगह-जगह भिन्न-भिन्न व्यवसाय के लोगों को बुलाकर यहाँ बसाया। हर तरह का कार्य-विहार गुरु के चक्क में होने लगा। सन् 1577 में आपने दुख भंजनी बेरी के पास एक तालाब (अमृतसर) खुदवाया जिसको बाद में गुरु अर्जुन देव जी ने पूरा करवाया।

गुरु रामदास जी के तीन पुत्र थे। सबसे बड़े पुत्र, बाबा पृथ्वी चंद जी आम काम-काज में, आय वृष्य के हिसाब में तथा अतिथि सेवा में प्रवीण थे पर आत्मिक गुणों से अनभिज्ञ थे। दूसरे बेटे, श्री महादेव जी मस्त स्वभाव के मालिक व उपराम वृत्ति के थे। किसी कार्य में रुचि नहीं रखते थे। तीसरे पुत्र (गुरु) अर्जुन देवजी में गुरसिखों वाले सभी गुण विद्यमान थे। वह हर तरह से योग्य थे। इसलिए गुरु रामदास जी ने जुलाई सन् 1581 को गुरु अर्जुन देव जी को गुरुगद्दी प्रदान की व स्वयं सितम्बर सन् 1581 को गुरुपुरी सिधार गए।

श्री गुरु अर्जुन देव जी

(पांचवीं पातशाही)

श्री गुरु अर्जुन देव जी का जन्म 15 अप्रैल सन् 1563 को गोइन्दवाल में, गुरु रामदास जी के घर माता भानी जी के उदर से हुआ। 11 वर्ष की आयु तक वे गोइन्दवाल ही रहे। उन्हें नाना गुरु अमरदास जी से गुरुमत की लगन लगी व गुरसिखी में परिपक्व हुए। जब गुरु अमरदास गुरुपुरी सिधार गए तो आप, पिता गुरु रामदास जी के साथ गुरु के चक्क में आ गये। 18 वर्ष की आयु में गुरु रामदासजी ने आपको योग्य जानकर, गुरुगद्दी सौंप दी। उन्होंने पहले चार गुरुओं व भक्तों की गुरुबाणी की संपत्ति भी उन्हें सौंप दी। इससे बाबा पृथ्वी चंद नाराज हो गये। वह आयु में बड़े होने के कारण गुरुगद्दी पर अपना अधिकार समझते थे।

सितम्बर 1581 को गुरु रामदास जी, गोइन्दवाल जाकर गुरुपुरी सिधार गए। दस्तारबंदी की रसम के समय संगत इकट्ठी हुई। भट्ट भी दर्शन करने आए। इन्होंने सभी गुरुओं के व्यक्तित्व की प्रशंसा की व सवैये का गायन किया जो गुरु ग्रंथ साहिब में संकलित है।

गुरु जी वापिस गुरु के चक्क में आ गए। पृथ्वी चंद ने बहुत विरोध किया। गुरु जी शांत रहे। अमृतसर की सेवा आरम्भ करवायी गई। लोगों को दसवंध (कमाई का दसवां हिस्सा) देने के लिए प्रेरित किया। सन्

गुरु रामदास जी के तीन पुत्र थे। सबसे बड़े पुत्र, बाबा पृथ्वी चंद जी आम काम-काज में, आय व्यय के हिसाब में तथा अतिथि सेवा में प्रवीण थे पर आत्मिक गुणों से अनभिज्ञ थे। दूसरे बेटे, श्री महादेव जी मस्त स्वभाव के मालिक व उपराम वृत्ति के थे। किसी कार्य में रुचि नहीं रखते थे। तीसरे पुत्र (गुरु) अर्जुन देवजी में गुरसिखों वाले सभी गुण विद्यमान थे। वह हर तरह से योग्य थे। इसलिए गुरु रामदास जी ने जुलाई सन् 1581 को गुरु अर्जुन देव जी को गुरुगद्दी प्रदान की व स्वयं सितम्बर सन् 1581 को गुरुपुरी सिघार गए।

श्री गुरु अर्जुन देव जी

(पांचवीं पातशाही)

श्री गुरु अर्जुन देव जी का जन्म 15 अप्रैल सन् 1563 को गोइन्दवाल में, गुरु रामदास जी के घर माता भानी जी के उदर से हुआ। 11 वर्ष की आयु तक वे गोइन्दवाल ही रहे। उन्हें नाना गुरु अमरदास जी से गुरुमत की लगन लगी व गुरसिखी में परिपक्व हुए। जब गुरु अमरदास गुरुपुरी सिघार गए तो आप, पिता गुरु रामदास जी के साथ गुरु के चक्क में आ गये। 18 वर्ष की आयु में गुरु रामदासजी ने आपको योग्य जानकर, गुरुगद्दी सौंप दी। उन्होंने पहले चार गुरुओं व भक्तों की गुरुबाणी की संपत्ति भी उन्हें सौंप दी। इससे बाबा पृथ्वी चंद नाराज हो गये। वह आयु में बड़े होने के कारण गुरुगद्दी पर अपना अधिकार समझते थे।

सितम्बर 1581 को गुरु रामदास जी, गोइन्दवाल जाकर गुरुपुरी सिघार गए। दस्तारबंदी की रसम के समय संगत इकट्ठी हुई। भट्ट भी दर्शन करने आए। इन्होंने सभी गुरुओं के व्यक्तित्व को प्रशंसा की व सबके का गायन किया जो गुरु ग्रंथ साहिब में संकलित है।

गुरु जी वापिस गुरु के चक्क में आ गए। पृथी चंद ने बहुत विरोध किया। गुरु जी शांत रहे। अमृतसर की सेवा आरम्भ करवायी गई। लोगों को दसबंध (कमाई का दसवां हिस्सा) देने के लिए प्रेरित किया। सन्

थी, जिसमें प्रतिदिन सतसंग की मर्यादा कायम की।

अमृतसर वापिस आते समय बाल (गुरु) हरगोबिंद जी को चेचक (सीतला) निकल आई। कुछ हिन्दु श्रद्धालु भी बच्चे की खबर लेने आए। कई लोगों ने कहा कि सीतला देवी के मन्दिर में प्रसाद चढ़ाओ। गुरु जी ने भ्रम में फंसे लोगों को समझाया कि 'सीतला' कोई देवी नहीं है। यह तो बीमारी है, जिसका इलाज करना चाहिए।

श्री हरिमन्दर साहिब के निर्माण के बाद गुरु साहिब ने गुरु ग्रंथ साहिब के संपादन का कार्य आरंभ करवाया। सभी गुरुओं व भक्तों की बाणी उनके पास थी। उन्होंने इस कार्य के लिए भाई गुरदास जी को सेवा सौंपी। भाई गुरदास जी ने रामसर सरोवर के किनारे बैठकर यह सेवा निभाई व गुरु ग्रंथ साहिब की 'आदि-बीड़' की स्थापना हरिमन्दर साहिब में सन् 1604 में करा दी। बाबा बुढ़ा जी को पहला ग्रंथी बनाया गया।

सिख धर्म की प्रचारक लहर के फलस्वरूप हिन्दू व मुसलमान, सिख धर्म ग्रहण करने के लिए प्रेरित हुए। बहुत से मुसलमान सिख बने। यह बात कट्टर शरई मुसलमानों व मौलवियों के लिए बहुत दुःखदायी थी। शेख अहमद सरहदी व शेख फरीद बुखारी जैसे कट्टर मुसलमानों ने जहांगीर का साथ देकर उसको अकबर के पश्चात् राजगद्दी पर बिठाया। उन्होंने सारा जोर लगाकर उसके कान भरे कि सिखी की इस लहर को खत्म करना चाहिए। इस कार्य में पृथ्वी चंद, चन्दू, बीरबल आदि गुरु घर के विरोधियों ने भी आवश्यकता अनुसार हिस्सा लिया। जहांगीर ने खुसरो की बगावत के समय, गुरु जी पर खुसरो की सहायता करने का झूठा आरोप लगाकर गुरु अर्जुन देव जी को शहीद करने का आदेश दे दिया। 30 मई, 1606 को गुरु अर्जुन देव जी को असह्य कष्ट देकर शहीद कर दिया गया।

अहलकार चंदू ने गुरु अर्जुन साहिब को उबलते पानी की कड़ाही में बिठाया। फिर नंगे शरीर पर बहुत ही गर्म रेत डलवायी। उनको गर्म लोह पर बिठाकर नीचे आग लगा दी। सतगुरु जी का साधा शरीर इन कष्टों से छलनी-छलनी हो गया, पर आप इसे अकाल पुरख का आदेश मानकर, अडिग रहे। इन भयायक कष्टों के बाद गुरु जी को रावी नदी के ठण्डे पानी में जल प्रवाह कर दिया गया और गुरु

जा शहीद हो गये। इस तरह गुरु अर्जुन साहिब सिख धर्म को महानता बोटो पर पहुंचाकर शहीद हो गए। शहीद होने से पहले उन्होंने गुरु हरगोबिंद साहिब को गुरुगद्दी पर बिठा दिया था।

भाई मंझ

भाई मंझ गांव कंग भाई, होशियारपुर का रहने वाला था। यह सखी, सरवर (बाधा हिन्दू बाधा मुसलमान) का पुजारी था। उसने अपने घर एक पीरखाना (कब्र) भी बनवाया हुआ था जिस पर वह हर बृहस्पतिवार को नियम से मोटी रोटी का चढ़ावा चढ़ाता था। श्रद्धालुओं को साथ लेकर हर वर्ष निगाहे गांव जाया करता था, जहां इनके मुखिया की कब्र थी।

सन् 1585 की बात है कि भाई मंझ जत्थे सहित निगाहे से होकर वापिस गांव जाते हुए, अमृतसर ठहर गया। अमृतसर में गुरु अर्जुन देव जी महाराज के दर्शन किए। संगत में गया। गुरबाणी का कीर्तन सुना। मन में शांति आ गई। उसे ऐसा प्रतीत हुआ कि वहां मन को सच्चे सुख की प्राप्ति हो सकती है। भाई मंझ ने सतगुरु जी की सिखी का दान मांगा। गुरु साहिब ने उत्तर दिया, "सिखी के ऊपर सिखी नहीं टिक सकती" पहले अपने घर जाकर पीरखाना गिराओ, सखी सरवरियों की पूजा छोड़ो। सिखी के विपरीत सभी कार्य करने बंद कर दो, तभी तुम सच्चे सिख बन सकते हो।"

भाई मंझ ने उसी तरह किया। उसने अपने घर जाकर पीर की कब्र गिरा दी। रोट (मीठी रोटी) पकाने बंद कर दिये। जमीन पर सोना बंद कर दिया। धागे-तबीत लेने-देने त्याग दिए व गुरु जी के पास आ गया। गांव के सभी लोग सखी सरवर थे। वे उसके दुश्मन बन गए। लोगों ने उसे मुखिया के पद से हटा दिया। उसने किसी की भी परवाह नहीं की। वह सेवा में जुट गया। सिखी की कमाई करने लगा। उसने अपने जिम्मे लंगर के लिए लकड़ियां लाने की सेवा ले ली। प्रतिदिन बाहिगुरु का सुमिरन करता। गुरु जी का उपदेश

सुनकर हृदय में बसाता । जंगल में से लंगर के लिए लकड़ियां साता ।

एक दिन लकड़ियां सिर पर रखकर अमृतसर को आ रहा था कि तेज भ्रंशेरी आ गई । भाई मंझ जी लकड़ियां सम्भाल कर चल रहे थे कि एक कुएँ में गिर पड़े । कुआँ बहुत गहरा नहीं था व पानी भी कम ही था । भाई जी ने लकड़ियों को सिर पर धरे रखा ताकि वे गीली न हो जाएँ । कुएँ में खड़े, आप गुरबाणी का पाठ करने लगे । एक जमींदार अपने खेतों को देखते हुए कुएँ पर पहुँचा । उसने भाई मंझ जी को आवाज सुनी । शहर जाकर उसने गुरु अर्जुन देव जी को सूचना दी । गुरु साहिब सिखों सहित कुएँ के पास पहुँचे, रस्सा नोचे लटका कर आवाज दी, “भाई मंझ जी, रस्सा पकड़ कर बाहर आ जाओ ।” भाई मंझ जी ने उत्तर दिया, “पहले लकड़ियों को बाहर निकालो ताकि लंगर तैयार हो सके ।” इसी तरह ही किया गया । फिर भाई मंझ जी बाहर आए । गुरु जी ने भाई मंझ जी को अपने सीने के साथ लगाया और कहा, “आप सिख को परीक्षा में उत्तीर्ण हुए हो” गुरु जी ने कहा :

मंझ प्यारा गुरु को गुरु मंझ प्यारा ॥

मंझ गुरु का बोहिया जग लंघन हारा ॥”

गुरु जी ने भाई मंझ जी को सिख धर्म के प्रचार के लिए, होशियारपुर अपने घर भेज दिया । भाई जी ने घर पहुँच कर संगत कायम की । लंगर चलाया व सिख धर्म का प्रचार किया ।

शिक्षा :—इस कथा से हमें यह शिक्षा मिलती है कि सिखों को एक अकालपुरुष के अनिरिक्त देवी देवताओं व पौरों आदि की पूजा नहीं करनी चाहिए । गुरु जी के आदेश के अनुसार ही जीवन व्यतीत करना चाहिए । हमें सिख धर्म की शिक्षाओं के विपरीत कोई बात नहीं करनी चाहिए । कब्रों के आगे प्रणाम नहीं करना है । तीर्थ यात्रा नहीं करना । मन्तों साधुओं व देहधारी गुरुओं को प्रणाम नहीं करना । केवल गुरु ग्रंथ साहिब को ही प्रणाम करना है ।

भाई कल्याणा जी

सन् 1590 की बात है, जब अमृतसर हरिमंदर साहिब की इमारत बन रही थी। गुरु अर्जुन देव जी ने अपने सिख भाई कल्याणा जी को इमारती लकड़ी लेने के लिए रियासत मंडी हिमाचल प्रदेश में भेजा। वहां का हिन्दु राजा हरि सैन था। वह ब्राह्मणी करम-कांड करता था तथा स्वयं व्रत रखता था। वह सारी प्रजा से भी सरकारी तौर पर व्रत रखवाता था।

भाई कल्याणा जी जब वहां पहुंचे तो जन्माष्टमी के दिन थे। सरकारी ऐलान के अनुसार सबको व्रत रखने के लिए कहा गया। सबने राजा का आदेश मानकर व्रत तो रखना ही था। पर भाई कल्याणा जी ने व्रत नहीं रखा बल्कि हिन्दुओं को भी व्रत छोड़ने के लिए प्रेरणा दी। खुले मैदान में लंगर तैयार किया व छत पर जाकर आवाज लगाई, "गुरु का लंगर तैयार है, जिसने गृहण करना है, आकर कर ले।" इस बात की शिकायत राजा के पास पहुंची। राजा को बहुत गुस्सा आया। उसने भाई साहिब को बुला भेजा। भाई साहिब आगे ही इस मौके को इन्तजार में बैठे थे। वे बिल्कुल नहीं डरे। गुरबाणी को सच्चाई सिख को निडर बना देती है। राजा ने भाई साहिब से पूछा, आपने जन्माष्टमी का व्रत क्यों नहीं रखा?

भाई कल्याणा जी ने उत्तर दिया, कृष्ण की मूर्ति आपने स्वयं बनाई है। मूर्ति पत्थर की है, आप सभी इसकी पूजा करते हैं। सारा दिन स्वयं मूखे रहकर कृष्ण की मूर्ति को अन्न खिलाते हैं, फिर स्वयं खाते हैं। पत्थर की मूर्ति को अन्न खिलाना मूर्खता है। मूर्ति कुछ नहीं खा सकती। मेरे गुरु ने तो यह उपदेश दिया है कि परमात्मा हर जगह व्याप्त है। मूर्ति तो मनुष्य ने स्वयं बनाई है। मूर्ति में भगवान नहीं। कोई दिन अच्छा या बुरा नहीं सभी दिन एक जैसे होते हैं। व्रत रखना तो पाखण्ड है, यह भगवान की पूजा का उचित तरीका नहीं बल्कि शरीर को दुःख देने का कारण है। गुरु जी कहते हैं। —

अन्न न खाए देहि दुख दीजे ।

बिन गुरु ज्ञान तृप्त नहीं थीजे ॥ (रामकसी महला १)

भाव :- "गुरु के सच्चे ज्ञान के बिना मन को शांति नहीं मिल सकती। आप कहते हैं कि आज भगवान का जन्म दिन है। आपको भगवान की भी समझ नहीं आई। भगवान न पैदा होता है और न मरता है। कोई मनुष्य भगवान नहीं हो सकता।" राजा यह बातें सुनकर कहने लगा कि आपके वचन सत्य हैं किन्तु आपने मेरा आदेश नहीं माना, इसलिए आप दोषी हैं। आपको सजा मिलेगी। भाई साहिब ने उत्तर दिया, "जैसे आदेश को न मानने वाले को आप दोषी समझते हैं। इसी तरह भगवान के सच्चे आदेश को न मानने के कारण आप भी दोषी हैं। भगवान तो सबको रोटी दे रहा है और आप रोटी बन्द करवा कर व्रत क्या रखवाते हैं? आप स्वयं तो व्रत के समय दूध पेड़े खा लेते हैं पर विचारे गरीब क्या करें? क्या गरीब को भूखा रखना पाप नहीं है? जानबूझकर अन्न न खाना, नासमझी है और पाखंड भी। यह कोई धर्म की बात नहीं है।"

जब राजा ने भाई कल्याणा जी की ये सत्य व ज्ञान पर आधारित निर्मय बातें सुनीं, तो बहुत ही प्रसन्न हुआ। उसे ब्राह्मणी मत के सभी कर्म कांड फोकट लगने लगे। राजा के मन में विचार उठा कि मैं भी ऐसे सतिगुरु के दर्शन करूं। उसने भाई कल्याणा जी को अपने दिल की बात कही: भाई कल्याणा जी राजा को साथ लेकर अमृतसर आए। राजा ने अपने माथियों सहित गुरु अर्जुन देव जी से सिखी ग्रहण की।

शिक्षा : इस कथा से हमें यह शिक्षा मिलती है कि सिख कभी व्रत नहीं रखता, सिख गुरु का आदेश मानता है व दूसरों को भी प्रेरणा देता है। अकाल पुरुष सर्वव्यापक व स्थाई है। वह जीवन-मृत्यु में कभी नहीं आता। गुरु का सिख गुरुबाणी को समझकर पढ़ता है। सिख गुरुबाणी की सच्ची बातों से लोगों को प्रभावित कर सिखी की ओर प्रेरित करता है।

सीतला

हिन्दू घरों में चेचक की बीमारी को सीतला माता या सीतला देवी कहते हैं। चेचक कोई माता या देवी नहीं है। यह एक सक्रामक रोग है।

यह रोग एक व्यक्ति से दूसरे व्यक्ति को बहुत जल्दी लग जाता है। जब चेचक का इलाज नहीं था, तब इस बीमारी से हजारों लोगों की मृत्यु हो जाती थी। बच्चों पर इस बीमारी का बहुत जल्दी प्रभाव होता है। यह बीमारी प्रायः बरमात में होती है।

इस बीमारी से पहले कई दिन बुखार होता रहता है। फिर शरीर पर दाने निकल आते हैं और दानों में पानी भर जाता है। इस बीमारी से कई बार रोगी की आंखों या शरीर का कोई और अंग सदा के लिए खराब हो जाता है। महाराजा रणजीत सिंह की दायीं आंख बचपन में इसी बीमारी से खराब हो गयी थी।

बुद्धिमान लोग इस बीमारी का इलाज करते हैं। परन्तु बहमी और अनपढ़ हिन्दू लोग इसे 'माता' कह कर पुकारते हैं। वे समझते हैं कि सीतला माता आई है। वे चेचक को बीमारी नहीं मानते। वे डरते हैं कि अगर हमने बीमारी कहा तो माता-नाराज हो जाएगी। वे बीमारी का कोई इलाज नहीं करते। बीमार के पास बैठकर माता की भेंट (स्तुति) गाते हैं। सीतला देवी के मन्दिर बनाकर रखते हैं। सीतला देवी का यह मन्दिर पानी के तालाब के किनारे बनाते हैं। मन्दिर से मिट्टी लाकर, जिसे ये लोग सीतला का प्रसाद समझते हैं, पानी से गीली करके, बीमार के दानों पर लगाते हैं। इसके अलावा और कोई इलाज नहीं करते।

यह बीमारी आम तौर पर बरसात के मौसम में होती है। इसलिए जब बादल गर्जते हैं, गड़गड़ करते हैं, तो मूर्ख लोग यह समझते हैं कि बादलों की आवाज से माता नाराज हो जायेगी। इसलिए छत्रों में ठीकरियां डाल कर रखते हैं। जब बादल गड़-गड़ करते हैं तो बहमी लोग छत्रों की ठीकरियों को जोर-जोर से बजाते हैं। वे समझते हैं कि इस प्रकार बादलों के गर्जने की आवाज माता को सुनाई नहीं पड़ेगी और माता नाराज नहीं होगी। पर यह सब अनपढ़ लोगों की मूर्खता है। कई लोग इस बीमारी से बचने के लिए माता के तीर्थ पर जाते हैं और देवी का जागरण भी करते हैं। पर इस तरह करने से बीमारी दूर नहीं होती।

एक बार लाहौर शहर में चेचक की बीमारी फैल गई। गलियां

और बाजार लाशों से भर गए। घर-घर में इस बीमारी का जोर था। गुरु अर्जुन देव जी लोगों की सहायता करने के लिए लाहौर आए। गुरु जी के साथ डेढ़ साल के बालक (गुरु) हरगोबिन्द जी भी थे। गुरु जी ने स्वयं अपने हाथों से लोगों की बड़ी सेवा की व लंगर लगा दिये। निःशुल्क दवाइयां बांटी और लोगों की आवश्यकताओं की पूर्ति की। सेवा का यह काम कई महीने चलता रहा। जब गुरु जी अमृतसर वापिस आए तो बालक (गुरु) हरगोबिन्द जी को भी चेचक निकल आई थी। कुछ बहमी लोग गुरु जी के पास आए तो वैसी ही सलाह दी जैसे वहम वे खुद करते थे। किसी ने सीतला मन्दिर में भी जाने के लिए कहा। गुरु जी ने उन बहमी लोगों को समझाया कि चेचक एक बीमारी है, यह कोई माता या देवी नहीं। देवियां देवते कोई चीज नहीं है। हमें एक वाहिगुरु को ही याद रखना चाहिए। चेचक केवल छूत की बीमारी है। इसलिए हमें इसका इलाज करना चाहिए। हमें वाहिगुरु के आदेश में रहना चाहिए। दुःख सुख भगवान के आदेश हैं। गुरु जी ने सीतला देवी के खण्डन के लिखे कई शब्द भी उच्चारण किये जो गुरु ग्रंथ साहिब में संकलित हैं।

आजकल इस बीमारी के टीके लगाये जाते हैं। भारत में यह बीमारी समाप्त हो चुकी है। अब तो चेचक का रोगी बताने पर सरकार 1,000 रु. इनाम देती है। जब तक लोग चेचक को सीतला माता समझ कर इसकी पूजा करते रहे, लाखों लोग इससे मरते रहे। अब, जब सबको पता लग गया कि सीतला माता नहीं, चेचक की बीमारी है, जिसका इलाज हो सकता है, तो कोई बीमार नहीं मिलता।

शिक्षा :—चेचक एक बीमारी है, जिसका पूर्ण इलाज है। यह सीतला माता या देवी नहीं। देवी देवताओं का कोई अस्तित्व नहीं है। सब कुछ करने वाला एक अकालपुरुष ही है।

श्री गुरु हरगोबिन्द साहिब जी

(छटी पातशाही)

गुरु हरगोबिन्द साहिब जी का जन्म 19 जून सन् 1595 को गांव वडाली जिला अमृतसर में, गुरु अर्जुन देव जी के घर, गंगा जी के उदर से हुआ। आपके ताऊ, बाबा पृथ्वी चंद जी ने बचपन में आप पर बहुत धातक हमले किये। आपको मारने की चेष्टा की गई। पहले दाई को भेजा कि वह अपने स्तनों पर जहर लगाकर, बालक (गुरु) हरगोबिन्द साहिब को दूध पिलाए। पर आपने दूध नहीं पिया व उस्ता दाई पर जहर का वसर होने लगा और वह मर गई। दूसरी बार पृथ्वी चंद ने एक सपेरे को बालक के पास जहरीला सांप छोड़ने के लिए भेजा, पर सेवादारों को पता लग जाने पर सांप को मार दिया गया। तीसरी बार बच्चों को खिलाने वाले को लालच देकर, दही में जहर डालकर खिलाने के लिए भेजा, पर बालक ने दही को मुंह नहीं लगाया। ब्राह्मण को पेट में ऐसा दर्द उठा कि वह दर्द से मर ही गया। अकालपुरुष ने (गुरु) हरगोबिन्द जी की स्वयं रक्षा की व पृथ्वी चंद का सारे शहर में बहुत अपमान हुआ। जब आपको (चेचक) निकली तब भी बाहिगुरु ने आपकी रक्षा की।

(गुरु हरगोबिन्द साहिब की बचपन में शारीरिक व आध्यात्मिक शिक्षा, भाई गुरदास जी व बाबा बुड्ढा जी की निगरानी में हुई। बाबा बुड्ढा जी ने (गुरु) हरगोबिन्द को शस्त्र विद्या में भी निपुण कर दिया)।

जब गुरु अर्जुन साहिब बलिदान देने के लिए लाहौर जाने लगे तो उन्होंने भाई गुरदास व बाबा बुड्ढा जी आदि अनन्य सिखों को बुलाकर उस समय की राजनीतिक स्थिति पर विचार किया व आने वाले समय में हकूमन से सीधी टक्कर होने की सम्भावना से अवगत कराया। श्री हरिमंदिर साहिब के अन्दर सारी संगत की उपस्थिति में गुरु-गद्दी की जिम्मेवारी गुरु हरिगोबिन्द साहिब को सौंप दी गई। उस समय इनकी आयु 11 वर्ष की थी।

गुरु अर्जुन साहिब के बलिदान ने सिख संगतों में जोश भर दिया। जवानों की रंगों में लहू उछलने लगा। गुरु हरगोबिन्द साहिब

ने स्वयं दो तलवारें पहनीं एक मीरी की व दूसरी पौरी की। संगत के बन्दर वीर रस पैदा करने के लिए गुरु जी ने मसंदों को व सिख संगत के नाम हुकमनामे जारी किये कि वे अपने साथ भेंट में शस्त्र, घोड़े व अन्य सैनिक समान लेकर आया करें। सतिगुरु जी व सिख जंगलों में शिकार खेलने जाने लगे। सिखों को घुड़सवारी व शस्त्र-विद्या का प्रशिक्षण दिया जाने लगा। अनेकों मुसलमान भी हाकिमों के अत्याचारों से तंग आकर गुरु द्वारा गठित की जा रही सेना में भर्ती होने लगे।

गुरु हरगोबिन्द साहिब जी ने भी हरिमंदिर साहिब अमृतसर के सामने अकालनरुत की स्थापना की। इस तरुत के दर्शन करने से ही सिख के हृदय में राजसी ठाठ-बाट की भावना पैदा होती है। अकाल तरुत के पास कसरत होने लगी। मरासी योद्धाओं की वारें गाकर वीर रस का वातावरण पैदा करने लगे। सतिगुरु जी ने स्वयं संगतों के समूह को संबोधित करके वीर-रस से भरपूर व्याख्यान दिए।

लोगों में नई जागृति लाने के लिए गुरु जी ने दुआबे के गांवों में सिख धर्म का प्रचार किया। करतारपुर के समीप कई पठानों ने अपना जीवन गुरु जी को अर्पण किया। पंदेखान भी इन पठानों में से एक थे। गुरु जी फिर मालवे के इलाके में गए। गांव डरोली में भाई साधु आपका सिख बना। सन् 1616 ई. में आप कश्मीर गए। वहाँ कश्मीरी गरीबी व भूख के कारण दुःखी थे। सतिगुरु जी ने भेंट स्वरूप आये दसंवध के धन को दुःखी लोगों पर व्यय किया। वहाँ कई मुसलमान भी सिख बने जिनमें भाई कटू जी का नाम प्रसिद्ध है। वापसी पर गुरु जी बारामूले के रास्ते गुजरात, जोराबाद व हाफजाबाद होते हुए ननकाणा साहिब पहुंचे। फिर आप लाहौर आये। लाहौर में गिल्टी का बुखार जोरों पर था। गुरु हरिगोबिन्द जी ने पिता की तरह लाहौर में रहकर दुःखियों की सेवा की। सन् 1618 में गुरु जी वापिस अमृतसर आ गए।

जहाँगीर को सिखों की बढ़ती ताकत से अपनी बादशाही को खतरा महसूस होने लगा। आगरे से जहाँगीर ने आदेश जारी किए कि गुरु हरिगोबिन्द साहिब को गिरफ्तार करके ग्वालियर के किले में बन्दी बनाया जाये। ऐसा ही किया गया। गुरु जी ने किले में पहुंचकर पहले

कैद हुए हिन्दू राजाओं की हिम्मत बांधी। सभी गुरु जी से प्रभावित होकर सिख बनने लगे। भिन्न-भिन्न स्थानों से जत्थे बनाकर सिख ग्वालियर पहुंचते लेकिन मुलाकात की आज्ञा नहीं थी। लोग किले की दीवारों को प्रणाम कर वापिस आ जाते। सतगुरु जी को कैद करने के विरुद्ध, सिखों व गुरु घर के प्रेमियों के अतिरिक्त कई नेक दिल मुसलमानों ने भी आवाजें उठाईं। परिणाम स्वरूप गुरु जी को रिहा करने का आदेश देना पड़ा। गुरु जी ने अपने साथ 52 अन्य राजाओं को भी रिहा करवाया, जिससे आपका नाम, बंदी छोड़ दाता पड़ गया।

जहांगीर ने गुरु जी के साथ अच्छे सम्बन्ध कायम करने का यत्न किया। चन्दू ब्राह्मण जिसने गुरु अर्जुन देव जी को कण्ठ देकर शहीद करवाया था, को सिख संगतों के हवाले कर दिया गया। चन्दू शाह को लाहौर के बाजारों में घुमाया गया। गुरदित्त भड़मुंजे ने, जिसने चन्दू के आदेश पर गुरु अर्जुन देव जी पर गरम-गरम रेत डाली थी, गुस्से में आकर इस पापी को सिर पर कड़छा मार कर, खत्म कर दिया। सिखी प्रचार पुनः जोरों पर शुरू हो गया। लाहौर के काजी हस्तम खा की लड़की बीबी कौलां ने गुरु जी की सिखी धारण कर ली। बीबी कौलां की याद में गुरु जी ने कौलसर सरोवर, बनवाया। अमृतसर में एक अन्य सरोवर बिबेकसर भी आप ही ने बनवाया था।

जहांगीर की मृत्यु के पश्चात शाहजहान तख्त पर बैठा। यह बहुत ही कट्टर व शरई बादशाह था। इसने आदेश दिया कि कोई भी मुसलमान अपना धर्म परिवर्तन नहीं कर सकता। लाहौर डब्बी बाजार में मिखों द्वारा बनाई गई बाउली (जलकुण्ड) को बंद करके वहाँ पर मज्जिद बना दी गई। सिखों में रोश की लहर दौड़ गई। कीम की तैयारी हो चुकी थी। गुरु हरगोबिन्द जी ने मुगल सेनाओं के साथ चार युद्ध लड़े और विजय प्राप्त की। युद्धों के उपरान्त आप फिर सिखी के प्रचार में व्यस्त हो गए।

आपके पांच सुपुत्र थे। 1. बाबा गुरदित्ता जी। 2. बाबा सूरज मल जी। 3. बाबा अंणी राय जी। 4. बाबा अटल राय जी। 5. (गुरु) तेग बहादुर जी, तथा एक सुपुत्री बीबी बीरो जी।

गुरु हरगोबिन्द साहिब, 3 मार्च सन् 1644 को गुरपुरी सिवार गए व गुरगद्दी अपने पौत्र, बाबा गुरदित्ता जी के सुपुत्र श्री गुरु हरि राय साहिब जी को सौंप दी। —

सच्चा पातशाह

सतगुरु सच्चा पातशाह पातशाहां पातशाह जुहारी

भाव-कि सच्चा गुरु ही सच्चा पातशाह है और वह पातशाहों का भी पातशाह होने के कारण पूज्य है।

जहांगीर बादशाह को सिख धर्म की कई बातें अच्छी नहीं लगती थीं। एक बात जो उसको बहुत चुभी, वह थी कि छटे गुरु, श्री गुरु हरगोबिन्द साहिब को, लोग सच्चा पातशाह क्यों कहते हैं? उसने एक बार गुरु साहिब से पूछा भी था। गुरु जी ने कहा था कि समय आने पर इसका उत्तर तुम्हें स्वयं मिल जाएगा। बादशाह उस समय तो चुप कर गया, पर यह बात उस अदर से चुभती रही कि मैं सारे हिन्दुस्तान का मालिक हूँ मुझ तों लोग बादशाह कहें, पर यह एक फकीर की गद्दी पर बैठने वाला, अपने आपको सच्चा बादशाह कहलाए। इसका मतलब 'हम झूठे बादशाह हुए'।

एक बार आगरे के नजदोक जंगल में बादशाह जहांगीर व गुरु साहिब शिकार कर रहे थे। गाँवियों की दोपहर का आराम करने के लिए गुरु साहिब व जहांगीर अपने अलग-अलग खेमों में चले गए।

आगरे में, गुरु का सिदकवान सिख, घास बेचकर गुजारा किया करता था। उसने छट गुरुजी के दशन पहले नहीं किये हुए थे। उसके अदर गुरु साहिब के दशनों की लालसा बहुत थी। जब उसने सुना कि साथ के जंगल में गुरु जी आये हुए हैं तो वह दशनों के लिए लालायित हो उठा।

उसने गुरु साहिब के घोड़े के लिए सुन्दर-सुन्दर घास इकट्ठा किया व मँट लेकर, दशनों के लिए चल पड़ा।

तंबूओं के नजदोक जाकर उसने एक सिपाही से 'सच्चे पातशाह' का तंबू पूछा। सिपाही 'सच्चा पातशाह' शब्द सुनकर पहले तो हैरान हुआ पर फिर उसने जहांगीर वाले तंबू की ओर इशारा कर दिया।

सिख घास की गठरी सहित अन्दर जाना चाहता था, पर बाहर खड़ा पहरेदार सिपाही, गठरी बाहर रख कर अन्दर जाने के लिए जोर दे रहा था। सिख कहता कि यह घास ही तो मैंने मँट करनी है। पर सिपाही मानता ही नहीं था। इन दोनों की बातचीत, अन्दर बैठा जहांगीर सुन रहा था। उसने सिपाही से कहा कि सिख

को उसी तरह अन्दर आने दिया जाये ।

सिख ने अन्दर एक तरफ घास रखकर बादशाह के आगे प्रणाम किया व बड़े प्यार व श्रद्धा के साथ हाथ जोड़ कर विनती की :

‘सच्चे पातशाह ! आपके दर्शनों की बहुत देर से सालसा थी । आपने बहुत मेहरबानी की है, जो दर्शन दिए । यदि अब आप कृपा करो तो जन्म-मरण के चक्कर में से निकाल दो ।’

‘सच्चा पातशाह’ शब्द सुनकर जहाँगीर शीघ्र समझ गया कि वह सिख गुरु हरगोबिंद साहिब को मिलने आया है । इसने पहले कभी उनके दर्शन नहीं किए, इसीलिए गलती से मुझे ही गुरु समझ रहा है । पर सिख के प्यार व श्रद्धापूर्ण विनती का, बादशाह पर बहुत प्रभाव पड़ा । उसने कहा, “हे सिख ! मैं तेरे पर बहुत खुश हूँ । मैं सारे हिन्दुस्तान का बादशाह, जहाँगीर हूँ । जो कुछ भी तुम मांगो, मैं देने के लिए तैयार हूँ । यदि कहा ता कोई जागीर तुम्हारे नाम लिखवा दूँ, तुम अपना जीवन सुख से बिताओ । जन्म-मरण की बातें तो व्यर्थ हैं, इनको तुम छोड़ दो ।”

सिख को अन्दर आते समय कुछ शक होने लगा था, पर जब उसने जहाँगीर शब्द सुना तो झट से कह उठा :

“ओह ! मैं भूल गया, मैं तो सच्चे पातशाह से मिलना था । सच्चा पातशाह जन्म-मरण के चक्कर मिटा सकता है । वही इस लोक व परलोक का असली मालिक है ।”

सिख कहता गया—‘बादशाह ! मैंने इस दुनियाँ के पदार्थों को क्या करना है । इनके साथ तो मन और भी भटकने लगता है । सच्चा सुख तो प्रभु के नाम में ही निहित है ।’ यह कहकर सिख ने बादशाह के आगे से एक टका भी उठा लिया जो उसने प्रणाम के समय भेंट किया था, व घास की गठरी उठाकर बाहर आ गया । बाहर सिपाही ने बहुत जोर देकर घास मांगी पर सिख ने एक न मुनी । वह सीधा सड़क पार सच्चे पातशाह के तम्बू की ओर चल पड़ा ।

जहाँगीर से रहा न गया । वह भी उसके पीछे चल पड़ा, यह देखने के लिए कि किस प्रकार सच्चा पातशाह कहलाने वाला गुरु, सिख को खुश करता है ।

सिख ने गुरु साहिब के तम्बू के अन्दर जाकर एक तरफ घास

रखा व टका माथा टेक कर, हाथ जोड़कर, इस तरह विनती करने लगा :—

‘सच्चे पातशाह ! मैं तो भूल गया था । आपने बहुत कृपा की, शीघ्र ही रास्ता दिखला दिया ।

‘यदि मैं जागीर के लालच में फंस जाता अथवा उसका डर मान जाता, तो आपके दर्शन किस तरह हो सकते थे व शांति किस प्रकार प्राप्त हो सकती थी ?’ वह श्रद्धा व प्यार में कहता गया :—

‘सच्चे पातशाह ! आपने कृपा की, दर्शन दिए हैं । अब कृपा करो जन्म-मरण का चक्कर भी खत्म कर दो—काम, क्रोध, लोभ, मोह, अहंकार से बचा लो ”

अंतर्धामी सतगुरु, जानते थे कि यह घास बेचकर गुजारा करने वाला सिख लोगों की नजरो में चाहे गरीब है, पर ऊँची आत्मा का मालिक होने के कारण सच्चा अमीर है । गुरुबाणी के अनुसार वह मनुष्य गरीब है जिसके अंदर प्रभु का नाम नहीं ।

गुरु साहिब जानते थे कि यह गुरु का सिख गुरु के आदेश का पालन करने वाला है । गुरु की बतायी गयी मर्यादा में रहता है । ठगी, बेईमानी की कमाई नहीं करता बल्कि नेक कमाई के साथ सूखी रोटी खाना ठीक समझता है । हाथ काम की तरफ व दिल यार (प्रभु) की तरफ रखता हुआ सेवा, सब्र व शांति में रहता है, इसीलिए गुरु साहिब उस पर बहुत प्रसन्न हुए व कहा कि गुरु नानक पातशाह तेरी सभी कामनाएं पूरी करेंगे । जहाँगीर को वास्तविकता का पता चल गया कि ठीक ही गुरु हरगोबिंद साहिब सच्चे पातशाह हैं ।

शिक्षा :—गुरु साहिब के आदेश में चलने वाले पर गुरु साहिब की कृपा होती है । आवश्यकता केवल यही है कि गुरु साहिब के आदेशों का पालन किया जाए । सिख गुरुबाणी को पढ़कर निडर हो जाता है । वह किसी राजा से भी नहीं डरता न किसी लालच में फसता है । उसका सिर अपने गुरु के अतिरिक्त किसी अन्य के सम्मुख नहीं झुकता ।

भाई तिलका जी

भाई तिलका गुरु हरगोविंद साहिब जी के जमाने का सिख था। यह बहुत मीठा बोलने वाला व ज्ञानवान था। भाई तिलका, दृढ़ इरादे वाला व बलवान था। वह गढ़शकर, जिला होशियारपुर का रहने वाला था। आपने गुरु अर्जुन देव जी से चरण-पाहुल लेकर सिखी चरण की थी। गुरु हरगोविंद जी ने भाई तिलका जी को होशियारपुर का प्रचारक नियुक्त किया। नगर के लोग भाई साहिब के जीवन से बहुत प्रभावित थे।

भाई साहिब के नजदीक ही एक बृद्ध योगी का डेरा था। भाई साहिब द्वारा बढ़ते गुरुमत प्रचार के कारण योगी की मान्यता लोगों में घटती जा रही थी। योगी मन ही मन ईर्ष्या की आग में जलता रहता था। योगी भांति-भांति के पाखंड करके लोगों पर प्रभाव डालने की कोशिश करता, परन्तु सिख धर्म के सुन्दर सिद्धांतों के सामने उसका वश नहीं चल रहा था।

एक दिन योगी ने एक नया पाखंड रचा। उसने अपने शिष्यों की सहायता से यह खबर फैला दी कि रात में योगी को शिवजी के दर्शन हुए हैं व उन्होंने कहा है कि जो भी योगी के दर्शन करेगा, उसको एक वर्ष के लिए स्वर्ग प्राप्त होगा।

सारे इलाके में यह खबर फैल गयी। बेचारे भोले-भासे व अज्ञानी लोग, योगी की चाल में फंस गए। भारी संख्या में लोग योगी के दर्शन करने लगे, पर गुरुबाणो समझने वालों पर इस पाखंड का कोई असर नहीं हुआ।

योगी ने अपने एजेंटों की सहायता से भाई तिलका जी को संदेश भेजा कि आकर योगी के दर्शन करें व एक-एक साल के लिए स्वर्ग प्राप्त कर लें। भाई साहिब तो पक्के गुरु सिख थे। उन्होंने योगी की एक न सुनी। योगी ने बहुत जोर लगाया कि भाई तिलका जी आएँ, पर भाई साहिब उस पाखंडी के दर्शन करने गए ही नहीं।

आखिर हारकर, योगी अपने शिष्यों व अन्य लोगों के साथ भाई तिलका जी को स्वयं दर्शन देने आया। जब भाई साहिब को पता लगा कि योगी उनकी ओर आ रहा है तो भाई जी ने अपना दरवाजा

बंद कर लिया। योगी ने आकर दरवाजा खटखटाया व ऊंची आवाज में कहने लगा, "मैं आपके लिए स्वयं चल कर आया हूँ, आप मेरे दर्शन करो व स्वर्ग प्राप्त करो।"

भाई साहब ने अंदर से जवाब दिया, 'मैं दरवाजा नहीं खोलूंगा। मैं तेरे जैसे पाखंडी की सूरत देखने के लिए भी तैयार नहीं। तुम लोगों को लूट रहे हो। मैं गुरु का सिख हूँ। मुझे स्वर्ग की जरूरत नहीं। हम गुरु के चरणों पर ऐसे कई स्वर्ग न्योछावर कर सकते हैं।'

यह उत्तर सुनकर योगी के मन को भारी आघात हुआ। योगी का अन्तर्मन कांप उठा। वह सोचने लगा कि कंसा सिख है जो गुरु की शिक्षा को स्वर्ग से भी उत्तम मानता है। यदि सिख इतना महान है, तो इसका गुरु कितना महान होगा। वह सोच रहा था कि उस गुरु का उपदेश व बाणी कितनी सच्ची होगी, जिसको पढ़कर मेरे जैसे पाखंडियों का भंडा-फोड़ हो जाता है, और सिख धोखा नहीं खा सकता। योगी ने गुरु की दुहाई देकर दरवाजा खोलने की विनती की। उसने कहा कि मैंने भी उस गुरु के चरण पकड़ने हैं जिसके तुम सिख हो। योगी की यह बात सुनकर भाई तिलका ने दरवाजा खोला। भाई तिलका जी इलाके की संगत के साथ योगी व उसके शिष्यों को लेकर गुरु जी के दरबार पहुंचे। सतिगुरु जी ने सबको गुरुमत का ज्ञान दिया। सिखी का उपदेश प्राप्त करके योगी वापिस गढ़शंकर चला आया व सिखी का प्रचार करने लगा।

शिक्षा:—गुरु का सिख स्वर्ग नर्क को इच्छा नहीं करता। गुरु की शिक्षा पर चलना ही वह अपने जीवन का ध्येय समझता है। गुरुबाणी पढ़कर हमें पता लग जाता है कि स्वर्ग-नर्क का नाश, लोगों से दान-पुण्य लेने लिए एक धोखा ही है। न कोई ऐसा स्वर्ग है और न ही कोई नर्क।

भाई भैरों जी

भाई भैरों, गुरु हरगोविन्द जी के समय का एक सिख था। गुरु जी कीरतपुर साहिब रहते थे। कीरतपुर का राजा ताश चन्द था।

यहां के लोग नैना देवी की पूजा करते थे। वे देवी से वर मांगते हुए कहते थे, "माता हमें धन दे, माता हमें पुत्र दे, माता हमारी रक्षा कर"। भाई भैरों को उन लोगों की यह बात अच्छी नहीं लगती थी। वह जानता था कि देवी-देवता कोई चीज नहीं हैं। कर्ता केवल वाहिगुरु है। लोग भटके हुए हैं। मूर्ति बेजान पत्थर की है। वह चाहता था कि लोग रोटी देने वाले, पैदा करने वाले, पालन करने वाले, परमात्मा की पूजा करें। लोगों का गलत विश्वास खत्म करने के लिए एक दिन भाई भैरों ने नैना देवी की मूर्ति का नाक तोड़ दिया। भाई भैरों बहुत बहादुर था। हिन्दुओं की हिम्मत न हुई कि उससे टक्कर लें। लोगों ने राजा को शिकायत की। सिख शारीरिक तौर से भी बलवान होते थे। गुरु साहिब ने हकूमत के साथ चार लड़ाइयां लड़ीं व जीती थी। सिखों का काफी दबदबा था। राजा ने गुरु जी को शिकायत की कि आपके सिख, भाई भैरों ने देवी का नाक तोड़ दिया है। उसने हमारे धर्म पर आक्रमण किया है। उसको सजा मिलनी चाहिए। गुरु जी ने भाई भैरों को बुलाया व पूछताछ की। भाई भैरों ने उत्तर दिया कि देवी से पूछना चाहिए कि उसका नाक किसने तोड़ा है? राजा, भाई भैरों की यह बात सुनकर हंस पड़ा व कहने लगा कि देवी तो बोल नहीं सकती। वह पत्थर की है। वह तो अपनी रक्षा भी नहीं कर सकती।

अब भाई भैरों जी की बारी थी। उन्होंने कहा कि मैं यही तो बताना चाहता था, जो आपने कहा है। आपने स्वयं ही पत्थर की मूर्ति बनाई, फिर आप ही उससे वर मांगने लगे। जो देवी अपनी रक्षा स्वयं नहीं कर सकती, वह आपकी रक्षा क्या करेगी। भाई भैरों जी ने कहा, 'क्यों न हम एक परमात्मा की पूजा करें जो सब को पैदा करता है व सबकी रक्षा करता है'। भाई साहिब का यह उत्तर सुन कर सभी चुप हो गए।

शिक्षा :—इस कथा से हमें यह शिक्षा मिलती है कि हमें वैष्णव देवी, नैना देवी या अन्य हिन्दू देवी देवताओं को नहीं मानना चाहिए। सिखों का देवी देवताओं के साथ कोई सम्बन्ध नहीं है। हमें केवल एक अकालपुरख को ही याद करना चाहिए। वैसे भी देवी देवता मन की कल्पना मात्र हैं। प्रभु की अलग-अलग शक्तियों को अलग-अलग नाम

दिये गए हैं। इनका अपना कोई अस्तित्व नहीं है। पत्थर आदि की मूर्तियों की पूजा करनी, व वर मांगने अपने-आपको धोखा देना है। इससे कुछ नहीं मिलता।

श्री गुरु हरि राय जी (सातवीं पातशाही)

श्री गुरु हरि राय जी का जन्म कीरतपुर में, 16 जनवरी सन् 1630 को, बाबा गुरदित्त जी के घर में हुआ। बाबा गुरदित्त जी गुरु हरिगोबिन्द साहिब के सब से बड़े सुपुत्र थे। कीरतपुर नगर, गुरु हरिगोबिन्द साहिब के आदेश से सन् 1627 में बाबा गुरदित्त जी ने बसाया था। इस स्थान पर गुरु नाना देव जी, साई बुढण शाह की मिले थे। गुरु हरिराय जी की माता का नाम, माता निहाल कौर जो था। गुरु हरिराय जी की शादी अनूप शहर, जिला बुलन्द शहर, उत्तर प्रदेश के निवासी, श्री दयाराम जी की सुपुत्री कृष्ण कौर जी (सुलक्षणी) के साथ सन् 1640 में हुई। इनके उदर से दो पुत्र—श्री रामराय व-श्री हरि कृष्ण साहिब ने जन्म लिया।

गुरु हरगोबिन्द साहिब 3 मार्च, 1644 को गुरपुरी सिघार गये थे व गुरगद्दी की जिम्मेदारी गुरु हरिराय साहिब को सौंप दी थी। उस समय आपकी आयु लगभग 14 वर्ष थी।

सन् 1646 में पंजाब में अकाल पड़ गया। तीन वर्ष तक भुखमरी फैली रही। लोग रोटों के एक-एक टुकड़े के लिए तरसने लगे। आदमी, आदमी को खाने को दौड़ने लगा। गुरु हरिराय साहिब के सम्मुख अपने दादा—पड़दादा जी के उदाहरण मौजूद थे। जिस दसबंध ने गुरु अर्जुन साहिब के समय गरीबों को अमूल्य सहारा दिया था, वही दसबंध अब भी अकाल-पीड़ित लोगों के लिए प्रयोग में लाया गया। सिखों की संख्या बढ़ चुकी थी। दूसरे प्रांतों में सुखी बसते हुए सिखों ने अकाल-पीड़ितों के लिए दिल सोलकर दान दिया।

जब शाहजहां ने आदेश दिया कि सभी नए मन्दिरों को गिरा दिया जाए व पुराने मन्दिरों की मुरम्मत भी न होने दी जाय, तो

हिन्दू जनता भय से सहम गई। चाहे यह आवेश सिखों के धर्म-स्थानों पर लागू नहीं होता था, क्योंकि सिख मूर्ति के पुजारी नहीं थे। पर गुरु हरिराय साहिब के सामने तो सिखी का यह सिद्धांत था कि 'न किसी से डरो, न किसी को डराओ'। इसलिए आपने सहमे हुए हिन्दुओं को सहारा देने के लिए कीरतपुर के आस-पास के इलाके में प्रचार किया। फिर गुरु जी कीरतपुर से करतारपुर चले गये व करतारपुर से नूर महल, डरोली, भाई रूपा आदि नगरों से होते हुए गांव मरान्न पहुंचे। यहां के चौधरी, भाई काले ने आपकी बड़ी सेवा की। गुरु जी यहां कई दिन ठहरे रहे। एक दिन चौधरी काला, अपने दो भतीजों जिनके नाम फूल व सुन्दरी थे, को साथ लेकर गुरु जी के दरबार में, आया। इन लड़कों के माँ-बाप मर चुके थे। चौधरी काला ही इनका पालन-पोषण करता था। लड़कों ने गुरु जी के आगे प्रणाम कर, अपने पेट पर हाथ मारना शुरू कर दिया। गुरु जी देख कर हँस पड़े। काले से कारण पूछा। उसने उत्तर दिया कि ये यतीम हैं, कुछ खाने के लिए मांगते हैं। गुरुजी ने वचन किया कि इनकी सन्तान तो सतसुख व यमुना के बीच तक राज्य करेगी। अगले दिन चौधरी काला अपनी पत्नी के कहने पर अपने पुत्रों को भी ले आया। उन्होंने भी अपने पेट पर हाथ मारे, पर चौधरी ने गुरुजी को सारी बात बता दी कि बच्चों को सिखा कर लाया गया है। गुरु हरिराय साहिब ने वचन किया कि इनकी सन्तान को भी कोई कमी न रहेगी। गुरुजी के इस आशीर्वाद से ही कुछ रियासतें—पटियाला, नाभा, जींद आदि बनीं, जिनको फुलकीयां रियासतें भी कहते हैं।

वहां आप दुःखी दिलों को नाम-दान देकर निरोम्य व सुखी करते, वहां मनुष्यों के रोगी शरीरों के रोग मिटाने के लिए बहुत बड़ा दवाखाना खोला, जिसमें काफी कीमती व दुर्लभ दवायें मंगा कर रखीं। हर रोगी को मुफ्त दवा व खुराक मिलती थी। एक बार शाहजहां का बेटा दारा शिकोह, बीमार हो गया। हकीमों ने ख़ास किस्म के वजन के सौंघ, हरड़ व राजमोती दवाई के लिए बताये। ये वस्तुएँ आपके दवाखाने के सिवाय अन्य कहीं से भी प्राप्त न हुईं। दारा शिकोह स्वस्थ हो गया। उसने कीरतपुर पहुंच कर गुरुजी का धन्यवाद किया। श्री गुरु हरगोबिन्द साहिब की आज्ञा से आपने 2206 घुड़सवार

रखे हुए थे, ताकि जरूरत पड़ने पर प्रयोग में लाये जा सकें। जब शाहजहाँ के बेटों की दिल्ली के तख्त के लिए आपस में लड़ाई हुई तो एक बार गुरु जी को अपनी सेना को मैदान में लाना पड़ा। दारा शिकोह, औरंगजेब से हार कर लाहौर की तरफ भाग गया। उसको पकड़ने के लिए औरंगजेब ने फौज भेजी। दारा शिकोह, गुरु हरिराय जी को गोइंदवाल साहिब में मिला। व सहायता के लिए विनती की। शरण आए दुखी जरूरतमंद की सहायता करनी गुरु नानक के घर का प्रथम नियम रहा है। गुरु जी ने उसको सात्वना दी। खाना खिला कर विदा किया। फिर आप 2200 सूरवीर सवार लेकर ब्यास के किनारे पर जा खड़े हुए व नावों को काबू में कर लिया। इस तरह उन्होंने सेना को एक दिन तक, नदी पार करने से रोक लिया। इतने में दारा शिकोह सुरक्षित स्थान पर पहुँच गया।

इस बात का पता औरंगजेब को भी लग गया। जब वह भाइयों को कत्ल व बाप को कैद करके बादशाह बना, तो उसने तख्त पर बैठने के पश्चात्, शीघ्र ही गुरु जी को बुला भेजा। गुरु जी स्वयं तो नहीं गए, पर अपनी जगह उन्होंने अपने बड़े पुत्र बाबा राम राय जी को भेज दिया। उन्होंने राम राय जी को जाने से पहले शिक्षा दी कि हरेक कार्य में गुरु पर भरोसा रखना है। गुरु को सदा भ्रंग-संग समझना। बाबा राम राय जी बड़े प्रवीण व हाजिर जवाब थे। उनकी विद्वता का औरंगजेब पर बड़ा प्रभाव पड़ा। औरंगजेब ने पूछा कि गुरु हरिराय जी ने दारा शिकोह की सहायता क्यों की? तो राम राय जी ने उत्तर दिया कि गुरु जी ने उसको जरूरतमन्द दुखिया जानकर, मदद की। फिर सिख धर्म के बारे में औरंगजेब ने कई प्रश्न पूछे, जिनका उत्तर राम राय जी ने गुरु नानक देव जी के आशय के मुताबिक दिया। हरेक आजमाइश में राम राय जी सफल हुए। औरंगजेब पक्का मुसलमान था। वह चाहता था कि प्यार व सम्मान के साथ राम राय जी का दिल जीत कर उन्हें अपने धर्म में शामिल किया जाय। उसने काबियों की प्रेरणा पर राम राय जी से पूछा, "बापके ग्रन्थ में लिखा है :—

“मिट्टी मुसलमान की पेड़े पई कुमिबार ।
षड़ि भाड़े इटी कीबां जलदी करे पुकार ॥”

"इसके अर्थ क्या हैं ? क्या यह प्रगट रूप से हमारे धर्म की निन्दा नहीं ?" बादशाह के साथ बना असर रसूख कायम रखने के लिए, राम राय जी निशाने से चूक गये व कह दिया कि मिट्टी 'मुसलमान' की नहीं, मिट्टी 'बेईमान' की लिखा है। यह सुनकर बादशाह खुश हो गया। उसने राम राय को उनका इलाका, जागीर के रूप में दे दिया।

जब गुरु हरि राय जी को राम राय की इस कमजोरी व झूठ का पता लगा, तो आपने फैसला भेजा कि राम राय अपनी सूरत न दिखाए। गुरु जी ने उसको त्याग दिया व गुरु-गद्दी अपने छोटे सुपुत्र श्री (गुरु) हरि कृष्ण साहिब को दे दी। आप 6 अक्टूबर सन् 1661 को कीरतपुर में गुरुपुरी सिधार गये।

आपने सिखी के प्रचार के लिए 1. केन्द्र 1. सुयरे शाही 2. भगत भगवान व 3. भाई फेरू जी कायम किये। प्रत्येक केन्द्र एक उदासी सिख के सपुर्द था। आपके पिता, बाबा गुरदिता जी ने पहले से ही सिखी प्रचार के लिए घुएँ अथवा घूहणियां कायम की थीं।

श्री गुरु हरिकृष्ण साहिब जी

(आठवीं पातशाही)

श्री गुरु हरि कृष्ण साहिब का जन्म 7 जुलाई सन् 1656 को कीरतपुर में, पिता गुरु हरि राय जी के घर, माता कृष्ण कौर जी के उदर से हुआ। गुरु हरि राय जी के बड़े सुपुत्र बाबा राम राय जी ने औरंगजेब के चुंगल में आकर, उसको खुश करने के लिए गुरु नानक देव जी की बाणी बदल दी थी। अतः गुरु हरि राय जी ने गुरु-गद्दी की जिम्मेवारी आपको सौंप दी। इस समय आपकी आयु करीब 5 साल 3 महीने की थी।

जब इस बात का पता राम राय को लगा तो उसे बहुत बुरा लगा। उसने अपने ताऊ जी, घोरमल के साथ मलाह करके कुछ मसंदों को अपने साथ मिला लिया व उन्हीं में स्वयं गुरु कहलवाने का यत्न किया। पर सिखों को गुरु हरि राय साहिब जी के निर्णय का पता था। इसलिए राम राय को किसी ने भी गुरु नहीं माना।

इधर मुंह की खाकर वह सीधा औरंगजेब के पास पहुंचा। उसने शिकायत की कि बड़ा पुत्र मैं हूं। गुरु बनने का हक मेरा है। मुझे, मेरा हक दिलाया जाय। औरंगजेब ने राजा जयसिंह को कहा कि आप गुरु साहिब को घर में बुलाओ। राजा जयसिंह ने अपने दीवान, परस राम को पचास सवार देकर हिदायत दी कि कीरतपुर जाकर, मेरी तरफ से गुरु जी को दिल्ली आने की विनती करें, व बड़े आदर-सम्मान से एक पालकी में सवार करके ले आएँ। कीरतपुर के आस-पास के जिन लोगों ने सुना कि गुरु जी औरंगजेब के बुलावे पर दिल्ली जा रहे हैं, तो सभी बौखला उठे। गुरु जी के चलने के समय तक सिख संगतों की भारी भीड़ बन गई। गुरु साहिब ने सबको धैर्य बंधवाया। फिर भी सैकड़ों सिख साथ चल पड़े। जिला अम्बाला के इलाके, पंजखोरे में पहुंच कर गुरु जी ने कुछ मुखी सिखों के अलावा, बाकी सबको वापिस भेज दिया। पंजखोरे में एक पंडित, कृष्ण लाल था। वह गुरु जी की महिमा सुनकर बौखला उठा। सिखों को सुना-सुना कर कहने लगा, यदि गुरु जी में सचमुच कोई आत्मिक शक्ति है, तो श्री कृष्ण जी की गीता में से किसी श्लोक के अर्थ कर के दिखायें। गुरु हरि कृष्ण जी ने पंडित जी को कहा, 'यदि आपको गुरु नानक साहिब की कृपा दृष्टि का कमाल जरूर ही देखना है तो अपने नगर में से किसी को ले आयें, गुरु की कृपा से, आपकी तसल्ली मैं करवा दूंगा। पंडित, छज्जू नामक एक महामूर्ख को ले आया। गुरु जी ने कृपा की नजर डाली, तो वह मूर्ख एक बड़े विद्वान की तरह गीता के श्लोकों का पाठ व अर्थ सुनाने लगा। कुरुक्षेत्र के पंडितों को यह चाल भी महंगी पड़ी व गुरु जी की महिमा चारों ओर पहले से और अधिक फैल गई।

जब संगत के साथ आप दिल्ली पहुंचे तो राजा जयसिंह ने अपने बंगले में आपको ठहराया। आज-कल यहां बंगला साहिब गुरुद्वारा है। राजा जयसिंह की रानो के दिल में गुरु जी की बाल अवस्था के बारे में कुछ ब्राह्मणों ने भ्रम डाल दिया था। रानो ने गुरु जी की परीक्षा लेनी चाही। उसने अन्य कई अमोर घरानों को स्त्रियों को अपने महल में बुलवा लिया व मन में यह धारण किया कि यदि गुरु जी सच्चे हैं, तो इन सबको छोड़ कर मेरी ही गोद में आकर बैठेंगे। बालगुरु

हरि कृष्ण साहिब जी सबके सामने से निकलते हुए राजा जयसिंह की रानी की गोद में जा बैठे । रानी प्रसन्न हो उठी ।

दिल्ली पहुँच कर गुरु जी ने औरंगजेब को मिलने से इनकार कर दिया । दिल्ली की संगत रोजाना राजा जयसिंह के बगले पर पहुँचती । सतसंग होता व संगत दर्शन करती । औरंगजेब ने अपने सहजादे मुवज्जम को भेजा । उसको गुरु जी ने आत्मिक उपदेश देकर प्रसन्न किया । राम राय के दावे के बारे में गुरु जी ने बादशाह को कहलवा भेजा कि गुरुगद्दी विरासत या मलकियत नहीं है । राम राय जी ने गुरुबाणी को बदला, तो पिता गुरु जी ने उनको त्याग दिया । इसमें कोई ज्यादाती नहीं, न ही किसी के साथ अन्याय है । गुरुगद्दी तो कृपा के पात्र को मिलती है । इस पर दुनियावी नियम लागू नहीं होते ।

गुरु जी के यह वचन सुनकर बादशाह को यकीन हो गया कि राम राय जी के साथ कोई ज्यादाती नहीं हुई है । बादशाह गुरु हरिकृष्ण जी के व्यक्तित्व को बन्धी तरह देख चुका था ।

गुरु जी अभी दिल्ली में ही थे कि सन् 1664 में चेचक की बीमारी फैल गई । गुरु जी ने दुःखी गरीबों की सहायता करनी शुरू कर दी । दसवंध (कमाई का दसवां हिस्सा) की भेंट को इसी सेवा के लिए इस्तेमाल किया गया । जहाँ भी चेचक का जोर था, गुरु जी उस इलाके में गये । इसका यह नतीजा निकला कि एक दिन गुरु हरिकृष्ण साहिब को भी बड़े जोर से बुखार हो गया । गुरु जी के शरीर पर चेचक के लक्षण दिखाई देने लगे । गुरु जी ने अपना संसार छोड़ने का समय नजदीक जान कर, संगत को आदेश दिया कि 'बाबा बकाले !' जिसका भाव यह था कि हमारे बाद गुरु गद्दी की जिम्मेदारी संभालने वाला महापुरुष गाँव बकाले (अमृतसर) में है । यह कह कर आप 30 मार्च सन् 1664 को गुरपुरी सिधार गए । यमुना के किनारे जिस स्थान पर आपका अंतिम संस्कार किया गया, वहाँ अब गुरुद्वारा 'बाला साहिब' है ।

श्री गुरु तेग बहादुर जी

(नौवीं पातशाही)

श्री गुरु तेग बहादुर साहिब का जन्म पहली अप्रैल सन् 1621 को, गुरु के महल, अमृतसर में हुआ। आप गुरु हरगोबिन्द साहिब के सब से छोटे सुपुत्र थे। आपकी माता का नाम माता जानकी जी था। आप नौ वर्ष की आयु तक अपने पिता जी के साथ अमृतसर में रहे। गुरु से ही आप सन्त स्वरूप, गहरे विचारवान, बलवान, निर्भय व त्यागी स्वभाव के मालिक थे। आपकी शिक्षा-दीक्षा मीरी-पीरी के मालिक, गुरु हरगोबिन्द साहिब की निगरानी में हुई। आपको गुरुमत विद्या के साथ शस्त्र विद्या भी दी गई। आप 'तेग' के ऐसे धनी बने कि गुरु हरगोबिन्द साहिब जी ने नाम ही तेग बहादुर रख दिया।

जब गुरु हरगोबिन्द साहिब अमृतसर से करतार पुर आए तो आप पिता (गुरु जी) के साथ ही थे। सन् 1634 में आपकी शादी करतारपुर (जालंधर) निवासी, श्री लाल चन्द की सुपुत्री गुजरी के साथ हुई। इसी वर्ष जब करतारपुर साहिब में युद्ध हुआ तो आपने अपनी तेग के जौहर दिखाये। इस लड़ाई के बाद गुरु हरगोबिन्द साहिब कीरतपुर चले गए व आप पिता (गुरु) की आज्ञा अनुसार अपनी माता व पत्नी सहित अपने नाना के गांव, बकाले आ गये।

बकाले आकर (गुरु) तेग बहादुर जी शान्त चित्त रह कर परमात्मा का स्मरण करने लगे। आपका घरेलू जीवन बड़ा सादा व सुखदायी था। बकाले में गृहस्थी जीवन के सारे फर्ज पूरे करते हुए, आप आने वाले समय की तैयारी कर रहे थे।

गुरुगद्दी की जिम्मेदारी से पहले आगे अमृतसर में सिख धर्म का बहुत प्रचार किया। सन् 1656 में आपने मालवा, यू. पी. और बिहार तक का एक बहुत बड़ा प्रचारक दौरा किया। इस प्रचारक दौरे को पूर्ण कर आप 1662 में वापिस अमृतसर बकाले पहुंचे।

30 मार्च सन् 1664 को गुरु हरि कृष्ण साहिब जब दिल्ली में गुरु-पुरी सिधारे तो उन्होंने हिदायत दी थी कि 'बाबा बसे ग्राम बकाले।' भाव गुरु गद्दी का मालिक बकाले में है।

इस बात का नाजायज फायदा उठा कर बाईस पाखंडी गुरु

गद्दी के दावे-दार, बकाले आ इकट्ठे हुए। धीरमल सब से आगे था। इन पाखंडी गुरुओं ने अपनी दुकानें चमकानी आरम्भ कर दीं। भोले-भाले लोग भोला भी खाने लगे। आखिर गुरु साहिब का श्रदालु सित मक्खन शाह लुबाणा, टांडा जिला जेलहम का निवासी, बकाले आया। वह अपने साथ दसबंध को रकम पांच सौ मोहरें लेकर आया। आगे बाईस पाखंडी गुरु बने देखे। उसने प्रत्येक के आगे दो-दो मोहरें रखीं व परख लिया कि सब पाखंडी हैं। फिर वह गुरु तेग बहादुर साहिब के निवास स्थान में गया। वहां भी दो मोहरें रखीं, पर भ्रंतर्यामी सच्चे गुरु ने पूरा दसबंध, पांच सौ मोहरें देने की याद दिलाई। मक्खन शाह ने सच्चे गुरु को ढूँढ ही लिया था। वह छत पर चढ़ कर ठिठोरा देने लगा, "गुरु लाघो रे! गुरु लाघो रे!" (गुरु ढूँढ लिया, गुरु ढूँढ लिया)।

जब संगतों को सच्चाई का पता लगा तो पाखंडियों को छोड़ सच्चे गुरु की शरण ली। बाबा धीरमल यह बात सहन न कर सका। उसने शीर्हें मसंद की लालच देकर गुरु तेग बहादुर साहिब पर गोली चलवाई, पर गुरु जी बाल-बाल बच गये। शीर्हें ने साथियों की सहायता से गुरु घर में से जो सामान मिला, लूट लिया व बाबा धीरमल सहित करतार पुर को चला गया।

जब मक्खन शाह लुबाणे को पता चला, तो उसने सिखों को साथ लेकर धीरमल का पीछा किया। लूटा हुआ माल वापस ले लिया। आदिबंध को ढोड़ भी ले आए। परन्तु गुरु जी नम्रता के धनी थे। उन्होंने धीरमल व उनके साथियों को ज्वादिनी को नजरअन्दाज करके सारा सामान व बंध भी वापिस भेज दिया।

सन् 1665 में भाई मक्खन शाह को साथ लेकर, आप श्री हरिमन्दिर साहिब, अमृतसर दर्शन के लिए गए। पुजारियों ने समझा यदि गुरु जी यहाँ ठहर गए तो हमारी रोजी-रोटी बन्द हो जाएगी। उन्होंने दरवाजे बन्द कर दिए व चले गये। गुरु जी बाहर बरामदे में बैठे इन्तजार करते रहे। यहाँ आज गुरुद्वारा "थड़ा साहिब" है। काफी समय इन्तजार करने पर भी जब पुजारी नहीं आये तो आप बाहर से ही नमस्कार कर के गाँव 'बल्ले' की तरफ चल पड़े। गाँव बल्ले की संगत

ने आपकी सेवा की। बाद में जब पुजारी आए तो भाई मक्सन शाह ने उन्हें धमकाया। पुजारियों को साथ लेकर गाँव वल्ले पहुँचे। गुरु जी ने पुजारियों को कहा कि आप गुरुद्वारों के सेवादार (मसंद) नहीं रहे। 34 साल हो गये हैं आपको पूजा का बेगार खाते हुए, इसलिए आप तृष्णा की आग में जल रहे हो।

गाँव वल्ले से आप बकाले गये व फिर करतारपुर के रास्ते से कीरतपुर पहुँचे। कडलूर के राजा दीप चन्द से मासोवाल की जमीन खरीद कर, अक्तूबर सन् 1665 में आपने आनन्द पुर साहिब नगर बसाया।

औरंगजेब ने हिन्दुओं के प्रति सख्त रवैया अपना लिया। आप पूर्वी देश की तरफ हिन्दू जनता को ढाढस देने के लिए व सिखी प्रचार के लिए, परिवार सहित चल पड़े।

आनन्दपुर से घनौली, रोपड़, मूलोवान आदि होते हुए आप साबोकी तलवंडी पहुँचे। रास्ते में दसवंश की रकम कूँ व जलकुण्ड आदि बनाने पर खर्च करते गए। कई गाँवों से होते हुए धमघाण पहुँचे। यहां भाई रामदेव को, जो संगतों की जल पिलाकर सेवा करते थे, "भाई मोहां" का नाम दिया।

आप ब्रह्मक्षेत्र, मथुरा, आगरा, कानपुर, इलाहाबाद, प्रयाग, काशी आदि हिन्दू तीर्थों पर गए। वहां इकट्ठे हुए लोगों का गुरुमत दृढ़ करवाई व सच्चा तीर्थ सतिसंगत को ही बताया।

फिर आप गया से पटना गए। यहां भाई जैता हलवाई के घर माता गूजरी को ठहराया, जिनके उदर से 26 दिमम्बर सन् 1666 को (गुरु) गोबिन्द सिंघ जी का जन्म हुआ।

पटना से राजमहल, मालदा, मुर्शिदाबाद होते हुए आप ढाका पहुँचे। ढाका से आसाम पहुँचे। आसाम में सन् 1670 में आपने राजा शमसिंह व भहोमा कबीले के मरदार राजा चक्रध्वज में समझौता करवाया और दोनों तरफ से खन की नदियां बहने से रुक गईं। आसाम से आप मोघे पंजाब आये क्योंकि पीछे औरंगजेब ने हिन्दुओं पर कड़ी नज़र रखनी शुरू कर दी थी और पाठशालाएं तथा मन्दिर गिरा देने का ऐलान कर दिया था।

गुरु जी पटना आये। थोड़ा समय ठहर कर साहिबजादे को मिल कर, बक्सर, बनारस, अयोध्या आदि से होते हुए ढाई-तीन महीने में आनन्दपुर पहुँच गए। थोड़े समय पश्चात् परिवार को भी पटना से आनन्दपुर साहिब बुलवा लिया।

जब कश्मीर में, जेर अफगान खां ने, तलवार के बल पर कश्मीरी पंडितों को मुसलमान बनाना शुरू किया, तो कश्मीरी पंडित आनन्दपुर साहिब, गुरु जी के पास फरियाद लेकर आए। गुरु जी ने शरण आए की बांह पकड़ी अर्थात् उनकी सहायता के लिए तैयार हो गए, और दिल्ली आकर शहीद होने का फैसला कर लिया।

आनन्दपुर से चल कर आप कीरतपुर, फैजाबाद, समाणा, कैथल, लाखन माजरा, रोहतक आदि स्थानों पर महमी हुई हिन्दू जनता में "न किसी से डरो न किसी को डराओ" का प्रचार करते हुए आगरे पहुँचे। आपने 5 खास सेवकों को अपने पास रखा—भाई मतीदास जी, भाई दयाला जी, भाई गुरदित्त जी, भाई उंदा जी और भाई जैता जी। आपके प्रचार ने, लोगों में जागृति पैदा कर दी। लोगों में कुर्बानी तथा अत्याचार के विरुद्ध डट जाने का बल व उत्साह पैदा हुआ। इस बात की रिपोर्ट औरंगजेब के पास हसन अबदाल में पहुँची। उसने गुरु जी को गिरफ्तार करने के आदेश जारी किए। आगरे से गुरु जी गिरफ्तार करके दिल्ली लाये गए। उपरोक्त पाँच सिख भी उनके साथ थे।

गुरु जी तीन सिक्खों, भाई मती दास, भाई सती दास तथा भाई दयाला जी के साथ गिरफ्तार करके दिल्ली लाए गए। गुरु जी ने भाई जैता जी तथा भाई गुरदित्त जी की डिउटी लगाई कि वे शहर में रहें तथा जो गुरु जी के साथ बीते, उस अनुसार कारवाई करके, उसकी पूरी जानकारी गुरु गोबिन्द सिंघ जी तक पहुँचाए।

गुरु तेग बहादुर साहिब को कहा गया कि वे इस्लाम कबूल करें या करामात दिखाएं, नहीं तो सोस देने के लिए तैयार हो जायें।

गुरुजी ने कहा, "धर्म छोड़ने का तो प्रश्न ही नहीं उठता और करामात दिखाना प्रभु के सेवकों को अच्छा नहीं लगता। सोस देने के लिये हम तैयार हैं, बाकी सोस देने के लिए ही तो हम आये हैं।"

गुरु तेग बहादुर साहिब को मयभीत करने के लिए, भाई मतीदाम जी को उनके सामने ही भारे के साथ चीर कर दो फाड़ कर दिया गया। फिर भाई दयाला जी को देग में उबालकर शहीद कर दिया। उसके बाद गुरु तेग बहादुर साहिब को 11 नवम्बर सन् 1675 को चांदनी चौक में शहीद कर दिया गया। जसालुद्दीन खल्सा ने, तलवार से गुरुजी का शीश घड़ से अलग कर दिया।

भाई जैता जी और भाई ऊषा जी ने भाई लखीशाह बनजारे से सलाह करके, गुरुजी का घड़ और शीश सम्भालने का प्रबन्ध किया। भाई लखीशाह बलगाड़ी से चूना व कर्ली, साल किसे में फेंकते हुए चांदनी चौक पहुँचे। वहाँ योजनानुसार भाई ऊषाजी, जो कि मुस्लिम वेश में खड़े थे, से मिलकर सतगुरुजी का घड़ बलगाड़ी में रखा गया। 3 मील, दूर गांव रकाबगज में भाई लखीशाह ने अपने घर को घाग लगाकर, घड़ का संस्कार किया। यहाँ आजकल गुरुद्वारा रकाबगज है। दूसरी तरफ भाई जैता जी, सीस को ढूँढने की कोशिश में थे। इसी बीच शोरगुल में उन्होंने गुरु जी का सिर उठाया और जल्दी-जल्दी रास्ता तय करते हुए पीछे आनन्दपुर साहिब पहुँचे। भाई ऊषा जी भी रास्ते में मिल गये। दोनों सीस लेकर गुरु गोबिन्द सिंघ जी के पास पहुँचे। गुरु जी ने उन्हें गले से लगाया। "रखरेटे गुरु के बेटे" कहकर सम्मानित किया। जहाँ गुरु तेग बहादुर साहिब जी के सीस का संस्कार किया गया। वहाँ आज गुरुद्वारा सोसगज साहिब विद्यमान है।

श्री गुरु गोबिन्द सिंघ जी

(दसवीं पातशाही)

श्री गुरु गोबिन्द सिंघ जी का जन्म 22 दिसम्बर, 1666 को माता गुजरी जी को गोद में, पटना साहिब में हुआ। आपके जन्म के समय आपके पिता गुरु तेग बहादुर जी, ढाक में प्रचार के लिए गए हुए थे। सन् 1670 में आसाम से वापस आकर गुरु जी पटने पहुँचे और अपनी बेटे को पहली बार देखा। गुरु गोबिन्द सिंघ जी उस समय साढ़े तीन वर्ष के थे। कुछ वक्त ठहर कर, आपके पिता गुरु तेगबहादुर आनन्द पुर साहिब आ गए।

पटने में बाल गोविन्द राय जी, जब अन्य बच्चों के साथ खेलने निकलते तो सब बच्चे आपको अपना सरदार मानते थे। तीर-कमान व सैनिक साज समान वाले खेल आप अपने साथियों के साथ खेलते। पटने में ही एक पंडित शिवदत्त आपके चरणों का सेवक बना। राजा फतेह चन्द मैणी और उसकी रानी आप पर इतनी प्रसन्न हुई कि आपके दर्शन करके उसे संतान-सुख की अनुभूति हुई। पटने में आपने कई चमत्कार किए। अपने साथियों में आपने ऐसा उत्साह भर दिया कि जो भी नवाब उधर से निकलता, उसको ललकारने लगते। आपने सबका डर एक दम निकाल दिया था।

जब गुरु तेगबहादुर साहिब आनन्दपुर साहिब पहुँचे, तो परिवार को पटने से बुला भेजा। इस पर बिछोड़ के कारण पटना निवासियों की हालत बड़ी गम्भीर थी। उनको आपकी जुदाई, आपकी यादें तड़पा रही थीं। पाँच साल आपने पटने में बिताए थे। पटने को छोड़ कर आप आनन्दपुर पहुँचे। यहाँ आपको फारसी, हिन्दी, संस्कृत, ब्रजभाषा आदि की शिक्षा दी गई। घुड़सवारी व शस्त्र विद्या का भी विशेष प्रशिक्षण दिया गया। हर क्षेत्र में आप पिता गुरु तेगबहादुर की तरह निपुण थे।

जब 11 नवम्बर सन् 1675 में गुरु तेगबहादुर जी दिल्ली में आकर शहीद हुए तो आप गुरुगद्दी पर बैठे। उस वक्त आपकी आयु कुल 9 वर्ष की थी।

गुरुगद्दी की जिम्मेवारी संभालने के बाद आपने संगतों में जोश भरना शुरू किया। गुरु तेगबहादुर साहिब की शहीदी के बाद यह आवश्यक हो गया था कि सेना तैयार करके, हकूमत से टक्कर ली जाए। सिखों में शस्त्र विद्या के शौक को और तेज कर दिया गया। 52 कवि रसकर, वीर रस पर भरपूर साहित्य तैयार करवाया। सन् 1682 में आपने एक बड़ा नगरा तैयार करवाया, जिसका नाम रणजीत नगरा रखा गया। जब नगारे पर चोट पड़ती तो सिखों में जोश पैदा हो जाता, उनका अन्तर्मन झुनझुना जाता। शस्त्र विद्या के साथ साथ राग विद्या का भी विशेष प्रबन्ध किया। गुरु जी खुद राग विद्या में निपुण व शौकीन थे। आपने आनन्दपुर में लंगर की प्रथा शुरू की और जाति भेद रखने वालों पर करारी चोट मारी।

सन् 1684 से 1687 तक आप रियासत नाहन में रहे। आपने नाहन के राजा मेदनी प्रकाश एवं श्रीनगर के राजा फतेह शाह की सुलह करवा दी। यमुना के किनारे, सन् 1685 में पाँऊंटा साहिब गुरुद्वारा बनवाया। यहाँ पर आपने जाप साहिब, सवैये और अकाल उसताति बाणियों की रचना की। संगतों में वीर रस पैदा करने के लिए, कई सम्मेलन किए जाते। यहाँ से करीब 15 कोस की दूरी पर गांव सिढोरा था। सिढोरा का पीर संयद बुद्ध शाह आप का सेवक बना, जिसने 500 पठानी फौज गुरु जी को भेंट की थी।

15 अप्रैल 1687 में भंगाणी का युद्ध हुआ। कहिलूर के राजे भीम चन्द ने पहाड़ी राजाओं को साथ लेकर गुरु जी पर हमला कर दिया। पाँऊंटे से 7 मील पूर्व की ओर, यमुना और गिरो नदी के बीच वाले स्थान पर, यह युद्ध हुआ। इस युद्ध में गुरु जी की बुआ, बीबी वीरो, पाँचो पुत्रों और मामा कृपाल चन्द ने भाग लिया। पीर बुद्ध शाह अपन चारों बेटे, दोनों भाई और 700 मुरीद लेकर युद्ध में शामिल हुआ। गुरु के सिख, महन्त कृपाल दाम ने मोटे डण्डे से हयात खाँ का सिर फाड़ दिया। पहाड़ी राजे हार गए। बीबी वीरो जी के बेटे सगो शाह और जीत मल शहीद हो गए। पीर बुद्ध शाह के भी दो बेटे और एक भाई शहीद हो गए। कई और सिख भी शहीद हो गए। राजा हरी चन्द तथा तीन पहाड़ी राजे मारे गए। गुरु जी ने अगले दिन पीर बुद्ध शाह को सम्मान में एक कटार, सुन्दर पोशाक और अपन हाथों से लिखा 'हुकमनामा' प्रदान किया। बुद्ध शाह ने वह कंधा भी माँग लिया जो गुरु जी सिर में लगा रहे थे। उसमें कुछ बाल भी अटकें हुए थे। आपन आधी दस्तार बुद्ध शाह को और आधी दस्तार कृपाल दास को उनके सम्मान में भेंट कर दी।

भंगाणी के युद्ध के बाद गुरु जी अक्टूबर 1687 में वापिस आनन्द पुर आ गए। दिसम्बर, 1704 तक वे वहीं रहे। यह करीब-करीब 17 वर्ष का समय था।

सन् 1688 में नदीन का युद्ध जम्मू के नवाब अलफ खाँ से हुआ। सन् 1689 में हुसैनी का युद्ध हुआ, जिसमें पहाड़ी राजाओं ने हुसैन खाँ द्वारा आक्रमण करवाया था। दोनों युद्धों में गुरु जी की जीत हुई और

राजाओं को फिर मुंह की खानी पड़ी ।

सन् 1697 में भाई नन्द लाल जी गुरु गोबिन्द सिंह जी के सिख बने । सन् 1699 को बंसाखा वाले दिन गुरु जी ने केसगढ़ नामक स्थान पर 'पांच प्यारे' नियुक्त किए और खानसा पंथ तैयार किया । सन् 1700 से 1703 तक पहाड़ी राजाओं से चार युद्ध हुए । चारों युद्धों में गुरु जी की विजय हुई । पहाड़ी राजाओं के कहन से औरंगजेब ने दिल्ली से मुगल फौज भी भेजी, ताकि गुरु जी को पकड़ा जा सके । सन् 1704 में, मई के महाने में आनन्दपुर में आखरी युद्ध हुआ । बहुत समय तक युद्ध होता रहा । सरहिन्द का सूबेदार, बजीर खां भी सेना लेकर पहुंच गया । मुगलिया फौज ने 6 महीने तक आनन्दपुर को घेरा डाले रखा । किले के अन्दर खान-पान का सामान खत्म हो गया । आखिर 20-21 दिसम्बर को आधा रात के समय किला छोड़ना पड़ा ।

सिख अभी कोरतपुर से कुछ आगे ही गए थे कि शत्रुओं के दल ने फिर हमला कर दिया । सरसा नदी में पानी पूरे जोख-ओ-खरोख पर था । सरसा नदी पर भयानक युद्ध हुआ । माता गुजरी जी तथा छोटे साहिब-जादे भी बिछड़ गए । गुरु जी चमकौर साहिब पहुंचे । 40 सिखों ने 10 लाख फौज से बड़ी बहादुरी से टक्कर ली । बड़े साहिबजादे, अजीत सिंह और जुझार सिंह दुश्मनों के छक्के छुड़ाते शहीद हो गए । पांच सिखों के निणय को सम्मान देते हुए, आप चमकौर की गढ़ी छोड़ कर माछीवाड़ के जंगलों में जा पहुंचे । माछीवाड़ से हेहरा तक 'उन्च के पीर' बन कर गए । 27 दिसम्बर, 1704 को दोनों छोटे साहिबजादे भी दीवारों में चिनकर शहीद कर दिए गए ।

गुरु जी ने दीने गांव पहुंच कर औरंगजेब को एक चिट्ठी लिखी जिसको जफरनामा (जीत की चिट्ठी) कहते हैं । यह जफरनामा भाई दया सिंह लेकर गए ।

8 मई, 1705 को मुक्तसर में मुगल फौजों से घमासान युद्ध हुआ जिसमें भाई भाग कोर और भाई महां सिंह जत्थेदार, बाकी सिखों के साथ बड़ी बहादुरी से लड़े । भाई महां सिंह जी शहीद हो गए । बंदी दल हाद कर भाग गया । शहीद सिखों का जहां अन्तिम संस्कार हुआ, वहां अब गुरुद्वारा शहीद गंज है ।

मुक्तसर से गुरु जी तलवण्डी साबो पहुंचे । गुरु जी यहाँ एक वर्ष तक रहे । भाई डल्ले की पगीआ ली और अमनपान कराके उसे भाई डल्ला सिंघ का नाम दिया । यहाँ पर गुरु जी ने भाई मनी सिंघ से गुरु ग्रंथ साहिब की बीड़ तैयार करवाई, जिसमें गुरु तेगबहादुर जी की बाणी भी शामिल करवाई गई ।

अक्तूबर, 1706 में आप दक्षिण की ओर चले गए । 3 मार्च, 1707 को औरंगजेब मर गया । बहादुर शाह ने तख्त पर बैठने के लिए गुरु जी से सहायता मांगी । गुरु जी ने भाई दया सिंघ और भाई धर्म सिंघ के नेतृत्व में एक जत्था भेजा । बहादुर शाह की विजय हुई । तख्त पर बहादुर शाह बैठा । उसने गुरु जी को बड़े प्यार से कीमती उपहार पेश किए । गुरु जी उस समय आगरे में थे । अगस्त, 1707 से सितम्बर, 1708 तक गुरु जी, बहादुर शाह के साथ रहे । सितम्बर, 1708 में आप नांदेड़ पहुंचे । नांदेड़ में लछमन दास को मिले । उसको सिख बना कर उसका नाम बन्दा सिंघ बहादुर रखा । आपने उसे पंजाब में भेज दिया ।

18 अगस्त, 1708 में वजीर खां, सूबा सरहिंद के भेजे हुए दो पठानों ने एक रात धोखे से गुरु जी को कटार मार दी । गुरु जी ने एक पठान को तो वहीं खत्म कर दिया, दूसरा पठान सिखों के हाथों मारा गया । एक जर्जर को बुला कर जख्मों पर पट्टी कराई गई । जख्म ठीक होने शुरू हो गए ।

1699 की बैसाखी वाले दिन, पांच प्यारों द्वारा अमृत भयांदा चला कर, गुरु जी ने देहधारी गुरु प्रणाली को बन्द कर दिया । फिर 22-23 दिसम्बर, 1704 की रात को, चमकौर में खालसे की बहादुरी देख कर गुरु जी ने समूह खालसे को गुरुगद्दी दे दी । देहधारी गुरु को समाप्त करने का यह दूसरा कदम था । अब 7 अक्तूबर, 1708 में आपने अपना अन्तिम समय नजदीक जानकर एक दीवान सजाया और हुकम दिया कि आज से हमारे गुरु 'गुरु ग्रंथ साहिब' हैं । अब कोई देहधारी गुरु नहीं होगा । गुरु ग्रंथ साहिब को भाथा टेक कर गुरु ग्रंथ साहिब को स्थाई गुरुगद्दी दे दी ।

आपके बाद बन्दा सिंघ बहादुर ने पंजाब में जाकर, दुश्मनों से गिन-गिन कर बदले लिए । सरहिंद की ईंट से ईंट बजाकर, सरहिंद

के सूबेदार, वजीर खां की पकड़ कर, उसे उसके कमरों की सजा दी। उसे घोड़े से बांध कर, पूरे सरहिंद में घुमाया गया, जहां वजीर खां की मौत हो गई।

—: ० :—

बैसाखी

बैसाखी सिखों का बड़ा प्यारा त्योहार है। बैसाखी खालसे का जन्म-दिन है। गुरु नानक देव जी के समय से ही सिखों को केश रखने के लिए प्रेरित किया जाता था। गुरु नानक काल से ही सिख धर्म की यह विषताएँ थीं कि सिख शराब कहीं पीएंगे और अन्य नशा नहीं करेंगे। सिख देवी देवताओं की पूजा नहीं करेंगे। सिख तीर्थ स्नान में विश्वास नहीं रखेंगे। व्रत नहीं रखेंगे। सन्त साधुओं को प्रणाम नहीं करेंगे। सिख गुरुबाणी को मानेंगे। जो गुरुबाणी कहेगी उसी के अनुसार जीवन माग पर चलेंगे। सिख केवल बाहिगुरु को ही मानेंगे। जो सिख इन बातों को मानता था, गुरु जी उसे ही अपना सिख बनाते थे। सिख 'चरण पाहुल' देकर बनाया जाता था। चरण पाहुल को चरणामृत भी कहते हैं। सिख बनने से पहले चरण पाहुल लेना आवश्यक था।

छटे गुरु, गुरु हरिगोबिन्द जी ने शस्त्र धारण करने का आदेश दिया था। अब सिख शस्त्र भी रखते थे। तलवार पहनते थे। बन्दूक चलाते थे। अब वो अत्याचारियों से युद्ध भी करते थे। सिख बड़े बहादुर होते हैं। गुरु बाणी का ज्ञान उन्हें बहादुर बना देता है।

पहले सारे गुरु, चरण पाहुल देकर सिख बनाते थे। दसवें गुरु ने सिख बनाने का तरीका बदल दिया। उन्होंने 'चरणपाहुल' को 'खण्डे के अमृत' में बदल दिया। अब सिख बनने के लिए अमृतपान करना जरूरी है।

गुरु जी ने बैसाखी वाले दिन सिखों की परीक्षा ली। उन्होंने सिखों से सिर मांगे। पहले दया राम जी आए। उन्होंने सीस भेंट किया। फिर धर्म चन्द जी आए, फिर हिम्मत राय जी फिर मोहमक

चन्द जी आए और फिर साहिब चन्द जी आए। सबने सीस भेंट किए।

गुरु जी ने और सिर नहीं मांगे। सिख परीक्षा में पास हो गए। गुरु जी ने उनका अमृतपान कराया। उनको 'प्यारे' कहा। अब उनके नाम भी बदल दिए।

नाम इस प्रकार हैं—

1. भाई दया सिंघ जी।
2. भाई धर्म सिंघ जी।
3. भाई हिम्मत सिंघ जी।
4. भाई मोहकम सिंघ जी।
5. भाई साहिब सिंघ जी।

फिर गुरु जी ने पाँच प्यारों से स्वयं अमृतपान किया तो आपका नाम गुरु गोबिन्द राय से गुरु गोबिन्द सिंघ हो गया। अब गुरु जी चरणपाहुल नहीं देते थे। अब पाँच प्यारे अमृतपान करवाने लगे। गुरु जी ने अमृतपान कराने का अधिकार सिखों को दे दिया। कोई पाँच सिख जो रहत में पक्के हों, गुरु ग्रंथ साहिब के सम्मुख, अमृत तैयार करते हैं। अमृतपान करके ही हम सिख बनते हैं। हमारे नाम के साथ सिंघ लग जाता है। सिंघ शेर को कहते हैं। शेर बहादुर होता है। इसी प्रकार सिख भी बहादुर होता है।

'कौर' शब्द का अर्थ है, 'कँवर'। राजाओं महाराजों की लड़कियों को 'कँवर' या 'कुमार' कह कर बुलाया जाता था। यह उपाधि केवल उनके लिए ही थी मगर गुरु जी ने अमृतपान करवा कर यह उपाधि सब सिख स्त्रियों को दे दी।

हमें बैसाखी का त्योहार याद रखना है, क्योंकि इस दिन हमारी परीक्षा ली गई थी। हम परीक्षा में पास हुए थे और अमृतपान करके 'खालसा' बने थे।

शिक्षा :—हमें गुरु का सिख बनना है। सिख अमृतपान करके बनते हैं। अमृत हमको बहादुर बनाता है। अमृतपान करके सब डर दूर हो जाते हैं। अमृतपान किए बिना हम सिख नहीं कहलवा सकते।

बड़े साहिबजादे

बाबा अजीत सिंह व बाबा जुझार सिंह श्री गुरु गोविन्द सिंह जी के बड़े साहिबजादे थे। बाबा अजीत सिंह जी का जन्म सन् 1686 में पोंटा साहिब में माता सुंदरी जी की गोद से हुआ था। बाबा जुझार सिंह जी का जन्म सन् 1690 में आनन्दपुर साहिब में हुआ था। साहिबजादों की पढ़ाई-लिखाई गुरुजी की निगरानी में हुई। बचपन में ही घुड़ सवारी, शस्त्र-विद्या, तोर-मंदाजी में साहिबजादों को निपुण कर दिया गया था।

एक बार आनन्दपुर साहिब में दीवान सजा हुआ था कि एक ब्राह्मण, जिस का नाम देवदास था, रोता-बिलखता हुआ दीवान में पहुंचा। वह होशियारपुर के नजदीक, एक गाँव का रहने वाला था। गुरु जी ने ब्राह्मण को चुप करवाया और रोने का कारण पूछा। ब्राह्मण कहने लगा कि मैं बिदाई लेकर आ रहा था कि मेरी पत्नी, ब्राह्मणी, को पठानों ने छीन लिया है! मैंने बहुत चीख पुकार की, पर मेरी किसी ने नहीं सुनी है। उन्होंने मुझे पकड़ कर बहुत मारा है तथा मेरी पत्नी को उठाकर, ले गए हैं। अब मैं आपकी शरण में आया हूँ, मेरी सहायता करो व मेरी ब्राह्मणी मुझे वापिस दिलवाओ।

गुरु जी ने एक सिख को आदेश दिया कि साहिबजादा अजीत सिंह को बुलाओ। साहिबजादा अजीत सिंह हाज़िर हो गया। गुरु जी के चरणों पर नमस्कार करके पूछने लगा, "पिता गुरु जी! मेरे लिए क्या आज्ञा है?" गुरु जी ने साहिबजादे को सारी बात समझाई और कहा कि बस्ती के पठान, जाबर खाँ ने इस ब्राह्मण की पत्नी छीन ली है। आप सिखों को लेकर जाओ और बिजली की तेज़ी से ब्राह्मणी को छड़वा कर इस ब्राह्मण को सौंप दो। जाबर खाँ को उसके किए की सजा दी जाएगी।

साहिबजादा अजीत सिंह ने घोड़े को लगाम दी। तलवार हाथ में संभाल कर 100 सिखों को साथ ले लिया और ब्राह्मण को भी घोड़े पर बिठा लिया। आधा दिन नहीं बीता था कि उन्होंने बस्ती के पठानों पर जाकर घावा बोल दिया। हवेली का दरवाजा तोड़ कर

अन्दर चले गए। पठानों ने सिखों को अन्दर आता देखकर, "सिख आ गए! सिख आ गए!! का शोर मचा दिया। किसी पठान की हिम्मत नहीं हो रही थी कि सिखों से टक्कर ले सके। जाबर खां, भीतर के कमरे में छप गया। सिखों ने घबराये हुए जाबर खां को पकड़ लिया। ब्राह्मण ने दोषी जाबर खां को पहचान लिया। ब्राह्मणी को अन्दर में खोज कर, ब्राह्मण के हवाले कर दिया गया। इसके अतिरिक्त किसी स्त्री को कुछ नहीं कहा गया और न ही किसी चीज को हाथ लगाया। साहिबजादा अजीत सिंह जी जाबर खां, पठान को घोड़े के साथ बांध कर तथा ब्राह्मण को साथ लेकर आनन्दपुर साहिब पहुंचे। ब्राह्मणी ब्राह्मण को सौंप दी गई तथा जाबर खां को उसके कमरों की कड़ी सजा दी गई। गुरु जी साहिबजादा अजीत सिंह के इस कारनामे पर अति प्रसन्न हुए।

21 दिसम्बर, 1604 को गुरु जी आनन्दपुर साहिब का किला छोड़ कर 10 सिखों के साथ सरमाना नदी को पार करके, चमकौर साहिब पहुंचे। यहां पर चौधरी बुधो चन्द को एक कच्ची गढ़ी थी। यहां पर गुरु जी, बड़े साहिबजादे व 40 सिखों ने 10 लाख फौज का सामना किया। जब कुछ निख गहोद हो गये तब बाकी सिखों ने गुरु जी को प्रार्थना की, "गुरु जी आप साहिबजादों को साथ लेकर गढ़ी से बाहर चले जायें।" गुरु जी ने उत्तर दिया, "आप कौन से साहिबजादों की बात कर रहे हैं, आप सब ही मेरे साहिबजादे हो।" उसके बाद गुरु जी ने साहिबजादा अजीत सिंह को तैयार किया। शस्त्र सजाये; पांच सिख साथ देकर गढ़ी में से युद्ध के मैदान में भज दिया। साहिबजादा अजीत सिंह ने जब तीर चलाये तो मुगल फौज अल्ला-अल्ला पुकारने लगी। तीरों के बाद जब आपने तलवार के जोहर दिखाये तो शत्रु-दल हैरान रह गया। आपने कवच से ढके हुये एक मुगल सरदार को ऐसा तीर मारा कि जब वह तीर खींचने लगा, तो तीर शरीर के बीच ही टूट गया। जब आपका घोड़ा जहमी हो गया तब आप पैदल हो दुश्मनों के झुके छड़ाने लगे। गुरु जी साहिबजादे की बहादुरी को गढ़ी में से बड़ी प्रसन्नता से देख रहे थे।

कई दुश्मनों को मार कर, साहिबजादा अजीत सिंह जी शहीद हो गये।

अब जुझार सिंह की बारी थी। पिता गुरु जी ने उन्हें भी पांच सिख देकर युद्ध के मैदान में भेज दिया। जैसे ही साहिबजादा युद्ध के मैदान में आया, मुगल फौज ने एकदम हमला कर दिया। गुरु जी ने यह देख कर गद्दी में से ही तीरों की वर्षा आरम्भ कर दी, ताकि साहिबजादा अपने करतब दिखाये बिना ही शहीद न हो जाये। तीरों की वर्षा के सहारे बाबा जुझार सिंह भी आगे बढ़ कर शत्रुओं के छत्के छुड़ाने लगे। बड़ा घमासान युद्ध हुआ। कई शत्रुओं को पार उतार कर, बाबा जुझार सिंह भी शहीद हो गये। शहीद होने के समय बाबा जुझार सिंह जी की आयु 15 वर्ष व बाबा अजीत सिंह की आयु 18 वर्ष के लगभग थी।

—+—

छोटे साहिबजादे

गुरु गोविन्द सिंह जी के चार साहिबजादे थे—बाबा अजीत सिंह जी, बाबा जुझार सिंह जी, बाबा जोरवार सिंह जी और बाबा फतेह सिंह जी।

पहाड़ी राजा व मुसलमान हाकिम, सिखों को भी, और लोगों की भांति अपना गुलाम बनाना चाहते थे। परन्तु सिख उनकी हुकूमत नहीं मानते थे। इसलिए वह सिखों पर फौजें चढ़ाकर ले आते थे। एक बार पहाड़ी हिन्दू राजाओं व मुगल हाकिमों ने आनन्दपुर को घेर लिया। यह घेरा लगभग सात महीने तक रहा। बुरे के सिख अनेक मुसीबतों का सामना करते हुए भी शेरों की भांति लड़ते रहे। अब मोजन की कमी ने शरारों को कमजोर कर दिया था और कई रोग लग गए थे। अन्त में सतगुरु जी ने फैसला किया कि यहाँ से निकल कर, किसी अच्छे स्थान पर जा कर, इन शत्रुओं का मुकाबला करना चाहिए। 18-19 दिसम्बर 1704 (6-7 पौष) की रात को आनन्दपुर का किला छोड़कर, यह फौज कीरतपुर होकर, सरसा नदी के पास पहुँची और शत्रुओं के साथ घमासान का युद्ध हुआ। गुरु जी ने सरसा नदी पार की।

गुरुजी, बड़े साहिबजादे व कई सिख, चमकौर की तरफ चले गए। छोटे साहिबजादे, बाबा जोरावर सिंघ जी बाबा फतेह सिंघ जी व माता गुजरीजी गंगू ब्राह्मण (जो गुरु जी के घर का नौकर था) के साथ चले गए। गंगू उनको अपने गांव खेड़ी ले गया। सरहिंद के सूबेदार मुगल हाकिम ने गुरु जी व उनके परिवार को पकड़ने के इनाम रखे हुए थे। गंगू ब्राह्मण गुरु घर का 22 साल से नौकर था। इनाम के लालच से उसका दिल बेईमान हो गया। उसने सरहिंद के सूबेदार को खबर भिजवा कर छोटे साहिबजादों व माता गुजरी जी को गिरफ्तार करवा दिया। माता जी व छोटे साहिबजादों को किले की बुर्ज में कैद कर दिया गया। दिसम्बर की बहुत सर्दी थी पर साहिबजादे धबराए नहीं। माता गुजरी जी उन्हें दृढ़ता से दुश्मनों का सामना करने की शिक्षा देती रहीं।

दूसरे दिन साहिबजादों को कचहरी में पेश किया गया। साहिबजादे बाबा जोरावर सिंघ व बाबा फतेह सिंघ जी के चेहरों पर कोई भय या उदासी के चिन्ह नहीं थे। बजीर खां सरहिंद का सूबेदार था। उसने समझाया, 'आप के पिता भाई व अन्य साथी सिख, सभी शहीद हो चुके हैं। आप अब बिल्कुल अकेले हैं। आपका कोई सहारा नहीं है, इसलिए मुसलमान बन जाओ तब आप को हर प्रकार के सुख मिलेंगे। नवाब के बच्चों की तरह आपको रखा जायेगा।' साहिबजादे न ही सुखों के लालच में आए और न ही डरे। उनको गुरुबाणी का आश्रय था। भले ही उनकी आयु केवल 8 व 6 वर्ष की थी, पर गुरुबाणी के प्रभाव से वे बिल्कुल निर्भय हो चुके थे। उन्होंने ललकार कर कहा, 'हम अपना धर्म नहीं छोड़ सकते।' दरबारी बहुत हैरान हुए कि इतनी छोटी उमर में भी ये धर्म में इतने दृढ़ हैं, इतने निर्भीक हैं। दरबारियों ने कहा, 'अगर हम आप को छोड़ दें तो आप क्या करोगे?' साहिबजादे ने उत्तर दिया, 'हम जाकर सिखों को एकत्र करेंगे और तुम्हारे अत्याचार का अन्त करने के लिए युद्ध करेंगे।' दरबारियों ने फिर प्रश्न किया, 'अगर तुम हार गए तब क्या करोगे?' उन्होंने जवाब दिया, 'पराजय हमारे जीवन में लिखी ही नहीं। हम फौजें तैयार करके तुम्हारे साथ तब तक युद्ध करेंगे जब तक अत्याचार

के राज्य को समाप्त नहीं कर लेते या फिर जब तक हम शहीद नहीं हो जाते।”

वजीर खां को बहुत गुस्सा आया। उसने साहिबजादों को दीवारों में जिन्दा सड़ा करने का हुक्म दे दिया। मलेरकाटले के नवाब ने शिकायत की कि बच्चों के साथ वैर नहीं करना चाहिए। पर एक जसील हिन्दू, ज्ञानानन्द ने कहा कि इनको मार देना चाहिए, क्योंकि साँप के बच्चे साँप ही होते हैं। उस हिन्दू के दबाव डालने पर, साहिबजादों को दीवारों में जिन्दा सड़ा करके शहीद कर दिया गया। माता गुजरी को बुर्ज से नीचे गिरा कर शहीद कर दिया गया। साहिबजादे प्रसन्नता से शहीद हो गए और बिल्कुल नहीं श्वराबे। उन्होंने बाहिगुरू में ही ध्यान लगाए रखा।

बन्दा सिंघ बहादुर ने जब पंजाब पर हमला किया, तब सम्बद्ध शहर को बुरी तरह उजाड़ दिया। वजीर खां से गिन-गिन कर बदले लिए और उसको आने कर्मों की सजा दी गई।

शिक्षा :—एक ‘बाहिगुरू’ के हुक्म का मान लेने से सारे डर दूर हो जाते हैं। अमृतमान करके बच्चे भी बड़ी से बड़ी शक्ति का मुकाबला कर सकते हैं। निडर होकर जीवन बिताना ही सिख का प्रथम कर्तव्य है। सिख धर्म का इतिहास इस बात की पुष्टि करता है कि प्रचार के लोसानी ढंग ने ऐसे अनेक दृढ़, सिखी पर अटल रहने वाले गुरु सिख पैदा किए, जिनके शरीरों को आरे से तो चाहे काट दिया गया, पर उनकी सिद्धान्तों सम्बन्धी दृढ़ता में कोई अन्तर नहीं आया। जिनके कोमल शरीर को तो उबलती हुई देगों में उबाज कर लहू-लुहान कर दिया गया, परन्तु उनके गुरुमत सम्बन्धी सिद्धान्तों का कोई बाल भी बाँका न कर सका। रम्बों को धार ने खोपड़ी तो अवश्य शरीर से अलग कर दो, पर धर्म के प्रतीक केशों को कायम रखने के नियम को कोई एक इंच भर पीछे नहीं कर सका। जिनके शरीर का अंग काट कर, विरोधी शक्तियों ने अपने दिल की भड़ास अवश्य निकाल ला, परन्तु उनके सिद्धान्तों को एक इंच भी नहीं ढिगा सके। जिनके शरीर को भयानक दुःख देने वाली चरखड़ी की मार तो छील कर खत्म कर गई, परन्तु उनके धार्मिक सिद्धान्तों को बड़े से बड़ा नाढ़ू खां भी नहीं बदल सका।

भाई बचित्र सिंघ

भाई बचित्र सिंघ जी गुरु गोबिन्द सिंघ जी के खास सिख थे। जब आनन्दपुर साहिब के लौहगढ़ के किले को हिन्दू राजाओं (यह हिन्दू राजे जरूरत पड़ने पर सिखों के पांव पड़ते थे, पर जब स्वतरा टल जाता था तो गले पड़ते थे।) की फौजों ने घेर लिया तो किले के अन्दर खाने-पीने का सामान आना बंद हो गया। चारों ओर से घेरा पड़ा हुआ था। न कोई अन्दर जा सकता था न ही कोई बाहर आ सकता था। लगभग बीस दिन तक यह घेरा पड़ा रहा। दुश्मन की कोई चाल न चल सकी। आखिर उन्होंने एक नई चाल चली। लड़ाई का फैसला करने के लिए उन्होंने लौहगढ़ का किला तोड़ने की योजना बनाई। एक बहुत ही ताकतवर हाथी को शराब पिला कर, उसके माथे पर लोहे की ढाल बांध दी। शराब के नशे में हाथी चिल्लाता हुआ किले के दरवाजे की ओर बढ़ा। हाथी के पीछे उनकी फौजें भी थीं।

इस हाथी का मुकाबला करने के लिए स० बचित्र सिंघ को तैयार किया गया। भाई बचित्र सिंघ दूसरे सिखों का तरह अमृतधारी थे। वह गुरु जी को आज्ञा पर जान देने वाले सिखों में से थे। गुरु जी ने भाई बचित्र सिंघ को विशेष नोक वाला "नागनी बरछा" दिया। (यह बरछा आज भी आनन्दपुर साहिब में पड़ा है)।

भाई बचित्र सिंघ ने किले का दरवाजा खोलकर हाथी को ललकारा। वह बिल्कुल घबराए नहीं, क्योंकि गुरु उनके भंग-संग थे। उन्होंने बड़ी फुर्ती से घोड़े को रकाबों पर खड़े होकर, इस प्रकार बरछा मारा कि वह हाथी की ढालों को चीरता हुआ, उसके सिर में घुस गया। हाथी पीछे को भागा और अपनी ही फौजों को पैरों के नीचे रौंदना शुरू कर दिया। जालिमों की यह चाल भी उन्हें उल्टी पड़ गई। पहाड़ी राजे, फौजों के साथ पीछे की ओर भाग पड़े। यह 'अमृत' की ही शक्ति थी, जिसने भाई बचित्र सिंघ को शूरवीर, बहादुर और निडर बना दिया था।

शिक्षा :— इस गद्य से पता लगता है कि मोत सिख को भयभीत नहीं कर सकती। अमृतपान करने से, सिखों के भीतर वीरता

का संचार होता है तथा सिख के सारे डर समाप्त हो जाते हैं। इस लिए हमें अमृतपान जरूर करना चाहिए।

भाई डल्ला सिंघ जी

मुक्तसर के युद्ध के बाद गुरु गोबिन्द सिंघ जी साबो की तलवण्डी पहुँचे। यहां का चौधरी डल्ला 15-20 गांवों का जागीरदार था। उसने अपने पास कई सिपाही रखे हुए थे।

'आनन्दपुर साहिब का किला छोड़ने से पहले जो घटनायें गुरु जी के साथ हुईं, उसकी सारी कहानी चौधरी डल्ले ने सुनी : उसने गुरु जी से सहानुभूति प्रकट की और कहने लगा, "सच्चे पातसाह। मेरे पास इतने ताकतवर नौजवान सिपाही हैं, अगर आप मुझे उस वक्त याद करते, तो मेरे सिपाही मुगलों को मार भगाते। हम किसी प्रकार की हानि न होने देते, न आनन्दपुर साहिब बरबाद होता और न ही साहिबजादे शहीद होते। आपको इतने कष्ट भी न सहन करने पड़ते।'

गुरु जी ने देखा कि डल्ले चौधरी को अपने सिपाहियों का अभिमान है। गुरु जी ने उसको बताया कि मेरे सिख जग में जी-जान से लड़े हैं। किसी ने पांव पीछे नहीं मोड़ें। मुझे अभिमान है ऐसे गुरु भक्तों पर जो युद्ध में हंसकर वीरगति को प्राप्त हुए।

इन्हीं दिनों एक सिख नई बन्दूक लेकर आया। उसने गुरु जी को बन्दूक के गुण बताए और कहा, "यह बहुत दूर तक मार करती है।" डल्ले का भ्रम दूर करने के लिए गुरु जी ने कहा, भाई डल्ले ! ला कोई अपना सिपाही, हमने निशाना देखना है।" चौधरी डल्ला और उसके नौजवान सिपाही, देख कर हैरान हो गए। डल्ले ने सिपाहियों की तरफ देखा सबने मुंह फेर लिया। भाई डल्ला कहने लगा, "किसी जानवर पर निशाना बनाकर देख सो, यूँ ही क्यों एक सिपाही को मारते हो।"

गुरु जी ने कहा कि इसको परीक्षा किसी सिपाही पर ही हो सकती है। जब डल्ले का कोई सिपाही आगे नहीं आया तो गुरु जी ने अपने

सिखों को ललकारा। ललकार सुनने पर दो व्यक्ति-बाप बेटे, भाई वीर सिंघ और घोर सिंघ, जो थोड़ी दूरी पर पगड़ी बांध रहे थे, गुरु जी के सामने आ गए। एक कहने लगा, मैं नजदीक था, पहले मैंने सुना है।" दूसरा कहने लगा "पहले मैं दौड़ा था, इसलिए मैं आगे खड़ा होऊंगा।" गुरु जी ने दोनों को आगे पीछे खड़े होने का आदेश दिया। जब गुरु जी बन्दूक ऊंची करते तो दोनों सिख एड़ी उठा कर ऊपर हो जाते, बन्दूक नीचे करते तो घुटने टेक कर वे नीचे हो जाते, ताकि गुरु जी का निशाना खाली न जाए। डल्ला, यह सब देखकर हैरान था। गुरु जी ने गोली दोनों के ऊपर से निकाल दी और कहा 'तुम पास हो गए हो बस, और तुम्हारा काम इतना ही था।'

अब भाई डल्ले का अपने पास बलवान सिपाही होने का अभिमान टूट गया। वह बहुत शर्मिदा था। गुरु जी ने कहा, "दलेरी और बहादुरी का सम्बन्ध सिर्फ भुजाओं के बल से ही नहीं होता। तेरे जवान भले ही अच्छे बलवान हैं। अच्छे लड़ने वाले भी होंगे। मगर जब उनके अन्दर विजय प्राप्ति की कामना होगी तभी वह कुछ कर सकते हैं। गुरु की निकटता से ऐसा विश्वास पैदा होता है। अमृतपान करने से गुरु से निकटता होती है।

भाई डल्ला गुरु जी के चरणों पर गिर पड़ा। उसका सारा अहंकार दूर हो गया। वह बोल पड़ा, "गुरु जी आप धन्य हैं; और धन्य है आपका सिख, जो सही अर्थों में शरवीर कहलाने के अधिकारी हैं। मुझ पर भी कृपा करो। मुझे भी अमृतपान कराओ ताकि मेरी भी आपसे निकटता हो सके।"

भाई डल्ले ने परिवार और सिपाहियों सहित, अमृतपान किया। इस तरह चौधरी डल्ला, भाई डल्ला सिंघ बना। अमृतपान करके उसमें इतनी शक्ति आ गई कि जब सरहद के नवाब वजीर खां ने गुरु जी का उसका हवाल करने का आदेश दिया तो भाई डल्ले ने जवाब दिया कि सूबा सरहद, सोच-समझ कर इधर आए। यदि उसने इधर मुंह भी किया तो उसका मुंह तोड़ दिया जाएगा।

यह अमृत की ही शक्ति थी, जिसने उसके अन्दर सारे डर दूर कर के इतना आत्मविश्वास पैदा कर दिया था।

शिक्षा—अमृतपान करके गुरु के आदेश में चलने से, मनुष्य के अन्दर निर्भयता आ जाती है, उसके सारे रड समाप्त हो जाते हैं। ऐसा सिख किसी बड़े बादशाह को भी परवाह नहीं करना। हमारे लिए अमृतमान करना बहुत आवश्यक है। अमृतपान किए बिना हम सिख नहीं बन सकते।

—+—

गधे पर शेर की खाल

एक दिन साहिब सतगुरु गोविन्द सिंह जी महाराज का दरबार लगा हुआ था। साहिब अपने सिंहासन पर बैठे थे। रागी सिंह ने सुरीली तथा मीठी आवाज में गुरबाणी का सुन्दर कीर्तन किया। तत्पश्चात्, गुरमत के विद्वानों का ने गुरमत के सर्वश्रेष्ठ और सर्वोत्तम सिद्धांतों पर रोशनी डाली। सब को धर्म के सत्य स्वरूप को समझने और अमल में लाने की प्रेरणा दी। इतनी देर में दम पन्द्रह सिखों का एक टोला बाहर से दरबार में दाखिल हुआ। उनके पीछे बच्चे, जवान और दूसरे लोग ऊँची आवाज में हंसते हुए तथा मजाक करते आ रहे थे। इन सिखों के पास एक गधा था, जिसे वे दरबार से बाहर बाँध आए थे। आगे वाले एक सिख ने अपने कंधे पर शेर की सुन्दर खाल लटकाई हुई थी तथा उस खाल का कुछ भाग हाथ में पकड़ा हुआ था।

जब सब सिख गुरु साहिब को शीश झुकाकर प्रणाम कर चुके, तो गुरु साहिब ने कुछ अजीब शोरगुल करते और लोट-पोट होते सिखों को देखकर, आगे वाले सिख से इसका कारण पूछा।

वह सिख सारी घटना का वृत्तान्त सुनाने लगा। सारी संगत उसे बड़े ध्यान से सुनने लगी। उसने कहा, “हज़ूर! पिछले तीन-चार दिनों से नगर के पश्चिम की ओर से निकलने वाले लोग, शेर को नगर की सीमा के पास घूमते हुए देख रहे थे। उस तरफ से आने जाने वाले लोग काफी सावधानी सहित वहाँ से गुज़रते थे। इक्के-दुक्के यात्री तो शेर को देखकर, डर के मारे नगर की ओर भाग जाते थे। वे जैसे ही शेर को दूर से देखते, वैसे ही भयभीत हुए नगरवासियों को आ कर बताते। एक दो दिन में ही सारे नगर में इस शेर की चर्चा शुरू हो गई और आपके

पास भी खबर पहुंची।" सारी संगत इस घटना को बड़े ध्यान से सुन रही थी। गुरु साहिब हल्की-हल्की मुस्कराहट से सारी संगत की ओर नजर दौड़ा रहे थे।

"खोदा पहाड़ निकला चूहा।" उस सिख ने आगे कहा, "आज सुबह नगर का कुम्हार कुछ गधे लेकर बाहर की ओर जा रहा था। इन गधों को देखकर उस शेर ने रेंकना शुरू कर दिया। उसने उस शेर को रेंकते देखकर कुम्हार को वास्तविकता समझने में देर न लगी। उसने उस शेर को जा पकड़ा। शेर को पकड़ कर वह उसकी जांच करने लगा। वास्तव में किसी ने बड़ी सावधानी से, इस गधे के ऊपर शेर की खाल मढ़ दी थी, और मड़ी भी इस ढंग से थी कि दूर से इस भेद का बिल्कुल पता नहीं लगता था। कुम्हार ने इस शेरनुमा गधे की शेर वाली खाल उतार ली जो कि हम आपके पास लेकर हाजिर हुए हैं। खाल उतारने के बाद की असलीयत सामने आ गई। कुम्हार ने दो चार डंडे मारकर उस गधे को आगे लगा लिया और वह गधा अब हम बाहर बांध आये हैं।"

सारी संगत हंसी के मारे लोट-पोट हो गई। सभी लोग इस हास्यास्पद घटना को सुन कर हसी न रोक सके। बाहर से आया वह सिख सब को तथाकथित शेर की खाल दिखा रहा था।

गुरु साहिब ने सारी संगत को सम्बोधन करते हुए कहा, "आप सब इस शेरनुमा गधे की असलीयत प्रकट होने पर हंस रहे हैं, पर यह बताओ कि आप में से कौन उस शेरनुमा गधे का भाई है। छिपाने की कोशिश न करो।" संगत में कोई भी ऐसा न निकला जो शेरनुमा गधे के साथ सम्बन्ध प्रमट करता।

गुरु जी कहने लगे "सिखों में से भी कई कच्चे पिल्ले हैं। इन्होंने देखा-देखी सिखों वाला रूप तो अवश्य धारण कर लिया है पर अन्दर से जीवन सिखों वाला नहीं। केवल पहरावा सिखी वाला डालने से धर्म का वास्तविक लाभ प्राप्त नहीं होता। जिन सिखों ने अपने मन से गुरु की बाईं रहिणी पर अमल नहीं किया उनकी बाहर की रहत केवल धर्म का दिखावा बन कर रह जाती है। काम, क्रोध, लोभ, मोह अहंकार पर काबू पा कर, मन में नेकी, कुर्बानी, मिठास, परोपकार के ऊंचे आदर्श पैदा करने पर बाहर की रहत शोभा देती है। बाहर की रहत

सिधों जैसी धारण करने के साथ-साथ यह भी जरूरी है कि हमारे अन्दर निर्भयता तथा शूरवीरता भी सिधों वाली हो और धर्म की रक्षा हेतु मरने के लिए भी सदा तैयार रहें। यदि हमारा आचरण ठीक नहीं, मन में सदाचारक गुणों की कमी है और हमारा मन गुरु की बताई 'अन्दर की रहत' का धारणी नहीं, तो हमारी बाहर की रहित केवल धर्म का दिखावा ही हो सकती है, धर्म नहीं। वास्तव में दिखावे वाले लोग ही धर्म के अपमान का कारण बनते हैं।"

गुरु साहिब ने सारी संगत को यह भी बता दिया कि उन्होंने स्वयं ही अपने सिखों को, गुरमति के इस महान उद्देश्य को समझाने के लिए इस गधे पर शेर को खाल मड़वा कर, नगर के बाहर छोड़ दिया था।

शिक्षा :—इस कथा से हमें यह शिक्षा मिलती है कि हमने नकली सिख नहीं बनना है, जहां हम सिखी स्वरूप धारण किए हुए हैं, वहां हमें अपने अन्दर सिखी वाले गुण भी धारण करने हैं। हमें अपने अन्दर पर उपकार, मिठास, नेकी, शुद्ध आचरण, सत्य बोलना, शूरवीरता आदि गुण धारण करने हैं। पाँच ककारों वाला रहन-सहन रखना है और गुरबाणी के अनुसार जीवन डालना है।

शनि देवते का खंडन

हिन्दू समाज में विभिन्न प्रकार की इच्छाओं की पूर्ति के लिए एक प्रभु को छोड़ कर अनेक देवी-देवताओं की पूजा प्रचलित है। जैसे सुन्दरता के लिए अश्वनि कुमार (घोड़ी के पुत्र) की पूजा, दीर्घ आयु के लिए मारकंडे की आराधना, वाक्-शक्ति के लिए सरस्वती देवी की पूजा आदि प्रचलित हैं। इसी प्रकार यह अंधविश्वास प्रचलित है कि शनि देवता की पूजा न करने पर पूरा महीना बुखार रहता है या दुख क्लेश का सामना करना पड़ता है।

ऐसे अंधविश्वासों का सिख गुरुओं ने बहुत खंडन किया है। गुरमत के अनुसार एक प्रभु (अकाल पुरख) ही दुखों को दूर करने की

शक्ति रखता है। गुरुमत को दृढ़ करवाने के लिए जहां सतगुरु उपदेश करते वहाँ सिखों की परीक्षा भी साथ-साथ लिया करते थे ताकि उपदेश सिखों के जीवन में घर कर जाएं और सिख भूल कर भी मनमत न करें।

इसी तरह का एक उदाहरण गुरु गोविन्द सिंघ जी के जीवन से मिलता है। एक बार बिना किसी को बताए गुरुजी ने पहाड़ी राजाओं के दरबार में से एक मशहूर पंडित (वेदवा—जो शनि का दान लेते हैं) को न्यौता भेजा कि शनिवार को दरबार में से दान ले जावे। वेदवा ब्राह्मण बहुत प्रसन्न हुआ। उसने मन ही मन सोचा गुरु दरबार में प्रतिदिन हजारों सिख दर्शनों के लिए आते हैं, और भांति भांति की भेंट लाते हैं। गुरु दरबार की प्रशंसा दूर-दूर तक फैली हुई है, अतः दान भी अच्छा-खासा मिलेगा। वह पंडित (वेदवा) शनिवार की सुबह ही बहुत सारे गधे लेकर आनन्दपुर साहिब आ पहुंचा। गधे बाहर बांध कर, गुरु साहिब के दरबार में जोर-जोर से “शनिचर बली, कुल बला टली” कहता हुआ हाजिर हुआ। गुरु जी ने पहले ही अपने हज़री सिखों को यह आदेश दिया था कि वह वेदवा को अन्दर आने दें।

गुरु गोविन्द सिंघ जी ने भरे दरबार में जहां बहुगिनती में सिख दूर-दूर से दर्शनों के लिए आए थे दीवान नंद चंद जी को कहा कि पंडित जी को शनि देवता का दान देना है जो सब सिखों को शनि देवता के प्रकोप से बचाया जा सके। जैसे हर एक देवी-देवते की सवारी भिन्न भिन्न है उसी प्रकार प्रत्येक देवी-देवते की भेंट भी अलग-अलग है। कोई देवता चूरमा चढ़ाने पर प्रसन्न होता है तो कोई मदिरा चढ़ाने से, कोई मांस से, तो कोई देवी फूल पतासे और खीर चढ़ाने पर। इसी तरह शनि देवता को खुश करने के लिये उड़द (मांह) की दाल, सरसों का तेल और लोहा दान किया जाता है। गुरु जी की आज्ञा के अनुसार दीवान नंद चंद जी ने ये सब वस्तुएं भारी मात्रा में, पंडित जी को दान कर दीं और गुरु जी ने पंडित को यह भी कह दिया कि अब सिखों से शनि की करोपी दूर हो जानी चाहिये। पंडित जी ने सारा माल गधों पर लादा और खुशी-खुशी चलते बने।

गुरुसिख दीवान में बैठे यह सब देख रहे थे और मन-ही-मन सोच

रहे थे कि आज गुरु साहिब क्या कर रहे हैं ? वे तो रोजाना हमें यह बताते हैं कि एक प्रभु (अकालपुरख) के इलावा किसी को नहीं मानना, और आज शनि देवते की करोपी से बचाव का उपाय कैसा ? कुछ उदासीन किस्म के सिख चुप कर के बैठे रहे, पर जिन्होंने गुरमत पर सही अमल किया था, वे गुरमत के विरुद्ध काम कैसे सहन करते ?

संगत में से कुछ सिख उठे और पंडित को थोड़ी दूरी पर जा पकड़ा और उससे पूछा कि वह माल कहां ले जा रहा है ? उसे माल वापिस करने के लिए कहा गया। इस पर पंडित कुछ बिगड़ने लगा और बोला, इस माल को ब्राह्मण ही पचा सकता है। यदि यह दान का माल किसी ने छीना तो शनि देवता सिखों पर बहुत रुष्ट होंगे, और उनको बहुत सी मुसीबतों का सामना करना पड़ेगा। यह सब बातें सुन कर सिख हंसे और बोले, पंडित जी आप यह बातें अपने पास ही रखिये। आप और लोगों को तो मूर्ख बना सकते हैं, लेकिन गुरु के सिख ऐसी फोकट बातें नहीं मानते। हम अब तुम्हारे जाल में फंसने वाले नहीं। आपका भला इसी में है कि माल को छोड़कर नौ दो ग्यारह हो जाओ। यह सब देखकर पंडित जी कांपते हुए अपना सा मुंह लेकर भाग गए।

सिख सभी वस्तुएं लंगर में ले आए। दाल को पीसकर तेल में उसके बड़े बनाए और सबने खाए, और कारीगरों से लोहे के कड़े बनवाकर सबने हाथों में पहन लिये। जब गुरु साहिब ने सबके हाथों में कड़े पहने देखे, तो सिखों से पूछताछ की। तब गुरु जी को सिखों द्वारा वेदवा पंडित की सारी बात बताई गई। यह सुनकर गुरु जी बहुत खुश हुए और बोले कि तुम लोगों ने सही तरीके से गुरु नानक साहिब की दो हुई शिक्षा को ग्रहण किया है। 1699 ई० की बैसाखी को जब खालसा पंथ की स्थापना की गई तो इस घटना को सजीव रखने के लिए 'कड़ा' सिखों के अन्य ककारों कंधा केश कछहरा कृपाण सहित पहनना आवश्यक किया जो सिख पंडितों के जाल से मुक्त रहें।

परन्तु आज कल तो सिखों की दशा बहुत दयनीय हो गई है। वे गुरु जी के उपदेशों को भूल कर बंष्णों देवी, नंना देवी, शनि और मंगल को मना रहे हैं। दुख तो इस बात का है कि एक तरफ तो वे श्री

गुरुग्रंथ साहिब जी के अखण्ड पाठ करवा रहे हैं, दूसरी तरफ गुरुमत निशिध कर्म-कांड कर रहे हैं। यह सब इसलिये हो रहा है कि लोगों ने पाठ को तो एक रस्म बना लिया है। गुरु साहिब की शिक्षा क्या है— इस बात पर हमें ध्यान देना है। इसी में सिखों की चढ़दीकला है।

माता भाग कौर जी

तरनतारन से छः मील की दूरी पर, 'शबाल' नाम का एक गांव है। मुसलमानों के राज्य में इस गांव में गुरुसिखों प्रगति पर थी। गुरु नानक साहिब के समय आप ने ही यहां सुलतानपुर को आते-जाते सिखों की नींव रखी थी।

पट्टी के आसपास के क्षेत्र में उस समय बहुत से हिन्दू सखी सरवर के अनुयायी बन चुके थे। इनको 'सुलतानिये' या 'सरवरीये' कहा जाता था। 'शबाल' गांव में कुछ हिन्दू परिवार भी सुलतानिये बन चुके थे।

श्री गुरु अर्जुन देव जी के समय, यहां एक बहुत ही प्रसिद्ध हिन्दू चौधरी सुलतानियां बन चुका था। इसका नाम अबुल्ल खैर था। इसके लड़के का नाम लंगाहा साह था। यह दिल्ली जाति के जाट थे। अतः इससे पता लगता है कि ये पहले हिन्दू थे।

चौधरी लंगाहा गुरुसिखों की संगत में रहने से गुरु अर्जुनदेव जी के दरबार में आ गया। गुरु साहिब के व्यक्तित्व का उस पर इतना प्रभाव पड़ा कि वह गुरु जी का पक्का शिष्य बन गया और उसके सारे परिवार ने 'सुलतानिये' मत को त्याग दिया। श्री दरबार साहिब (हरमन्दिर साहिब) के निर्माण में इन्होंने बहुत सेवा की थी।

जब गुरु अर्जुन देव जी बलिदान के लिए लाहौर गये, तो उनके साथ पांच सिख भी गये थे, जिनमें भाई लंगाहा जी भी थे। उसने गुरु जी के साथ बहुत कष्ट सहन किये थे। बाकी चार सिख—भाई जेठा जी, पैड़ा जी, भाई विदिआ जी और भाई पराण जी गुरु जी के साथ थे।

माई संग्रहा जी का एक भाई और था, जिसका नाम 'पैरो शाह' था। यह मुसलके ? नाम वाला सुलतानिया हिन्दू था। यह भी अपने परिवार में आये गुरसिखी के प्रभाव से सिख बन गया, और गुरु के दरबार में गुरु जी के दर्शन करने के लिए आया करता था। इसके लड़के का नाम मालो शाह था। यह भी गुरु का सिख था और छठे गुरु हरगोबिन्द साहिब के समय गुरु घर की सेवा करता था। इनके घर में एक बालिका का जन्म हुआ, जिसका नाम सिख इतिहास में माता भागो व माता भाग कौर करके प्रसिद्ध है।

माता भाग कौर, अपने पिता जी के साथ गुरु तेग बहादुर जी के दरबार में एक दो बार जाने से गुरसिखी के नियमों से प्रभावित होकर सुदृढ़ हो गयी। इसके परिवार के सदस्य गुरु गोबिन्द सिंघ जी को गुरुगद्दी मिलने के समय आनन्दपुर साहिब गये थे और माता भाग कौर भी साथ गयी थीं। इसके बाद सन् 1699 को बंसाखी को गुरु गोबिन्द सिंघ जी ने चरण पाहुल के स्थान पर खड़े की पाहुल की रीति चलाई और खालसा प्रगट किया। तब माता भाग कौर के परिवार के कई सदस्य, अमृतपान करके वापिस लौटे।

सन् 1701 में पहाड़ी राजाओं ने गुरु साहिब के साथ दुबारा युद्ध छेड़ दिया। युद्ध सन् 1705 तक जारी रहा। जब पहाड़ी हिन्दू राजाओं की गुरु परिवार के साथ धक्केशाही की खबर, अमृतसर पहुँची तब बहुत से नौजवान, जिनमें से मसद दुनीचन्द के पौत्र स० अनूप सिंघ व स० सरूप सिंघ जो कि जत्येदार थे, श्री आनन्दपुर जाने के लिए तैयार हो गये। जब माता भाग कौर को यह खबर मिली तो वह भी अपने भाइयों के साथ तैयार हो गयीं लेकिन परिवार के अन्य सदस्यों ने कहा कि परिवार में से नौजवान तो गुरु सेवा के लिए जा रहे हैं, आप किसी अन्य अवसर पर चले जाना। माता जी ने बहुत जोर लगाया, लेकिन उनके पिता ने न जाने दिया और कहा कि जब कभी मौका बनेगा तब आपको ले चलेंगे।

इन दोनों भाइयों ने सिखों में प्रचार किया और प्रेरणा दी ताकि ज्यादा से ज्यादा नौजवान इस मौके पर अपने को पेश करें क्योंकि गुरु सब सम्बंधियों से प्यारा है। 'गुरु' सबसे बड़ा है। यदि गुरु से

सम्बन्ध है तो सभी से सम्बन्ध है, नहीं तो कोई नहीं। इस वाक्य को सुनते ही लगभग 50 नौजवान सामने आये। कुछ सिख नौजवान तैयार होकर गांव में निकल पड़े ताकि और गुरसिखों को भी यह बता कर जत्थे के साथ चलन की प्रेरणा दे सक। इसी तरह के जत्थे बहुत जगह तैयार हो रहे थे। एक संदेशवाहक गुरु जी को यह बताने के लिए भेज दिया कि एक और जत्था दुनी चन्द के पौत्रों के नेतृत्व में आ रहा है।

इसी तरह सिख भेस बदल-बदल कर, आनन्दपुर साहिब को चल पड़े। इस लड़ाई में गुरु जी की जीत हुई। कुछ समय पश्चात् छोटे-छोटे झगड़ों के बाद, खबर फैल गई कि बाई धार (22 पहाड़ी राजाओं) के राजाओं ने मुगलों, रघड़ों तथा सूबेदारों की सहायता से फिर हमला कर दिया है। यह सुनते ही पंजाब के सभी स्थानों से सिख गुरु जी की सेवा के लिए आनन्दपुर की ओर चल पड़े।

माता जी के गांव के आस पास से भी सिख जाते रहते थे। कभी कभी सिख उनके यहां आकर भी ठहरा करते थे। अन्त में एक खबर पहुंची कि आनन्दपुर अब बच नहीं सकता। फिर एक संदेश मिला कि गुरु जी आनन्दपुर को छोड़कर मालवा आ गये हैं। चमकौर साहिब की महान शहीदी घटना की भी खबर चारों ओर फैल गयी। सरहिंद में छोटे साहिबजादों की शहीदी की अत्यन्त दर्दनाक घटना की खबर भी सारे पंजाब में फैल गयी। जब बजोर खां, सूबा सरहिंद को रिपोर्ट मिली कि गुरु गोबिन्द सिंघ जी ठोक-ठाक 'दीना गांव' भाई खमीरा व शमीरा के पास ठहरे हुए हैं और खालसा को फिर तैयार कर रहे हैं, वह एक बार फिर गुरु जी पर हमला करने को तैयार हो गया। इस बात की खबर सुनकर खालसा पथ में फिर गुस्से की लहर उठ गयी। इस समय माता भाग कौर के दिल में गुरु जी के लिए उमड़ी हुई श्रद्धा व प्यार न रुक सका और वीरता से खून खौल उठा। वह अपने पति से कहने लगी "चलो गुरु जी को इस शरीर को अर्पित कर दे। वैसे भी किसी-न किसी दुख के कारण मरना है। हम सुख में बैठे रहें तथा गुरु जी का 'सिखी चमन' उजड़ता हुआ देखें, सिखों के कत्ल होने की खबर सुनें साहिबजादों के शहीद होने की खबर कानों में पड़े, शूरवीर बच्चों को शीघ्र में जिन्दा चिनवाने दिया जाय तथा उनकी शहीदी की खबर

दिल में छेद कर दे। दातार गुरुजी संसार की रक्षा के लिए हमारे तुम्हारे जैसी पर्जा के भले की खातिर लड़ें तथा बरबाद हो रहे हों, और जब उनकी जान भी जालिम दुश्मन की जुल्मी नजर से बचती दिखाई न पड़े, तो लाहनत है हम पर कि हम घर बैठे रहें।

माता भाग कौर का पति भी गुरु जी का श्रद्धालु था। कहने लगा कि अब तो जीना हराम है, अब जीने का कोई मतलब नहीं। माता भाग कौर यह सुनकर उठीं तथा घोड़े पर बैठ कर सारे गांव में सूचित कर दिया और ललकारा कि चलो जिसने भी गुरुजी पर अपने आप को न्योछावर करना है। इस तरह गांव के सिखों को तैयार किया जो शबाल आकर इकट्ठे हो गये। (यह भी कहा जाता है कि ये लोग पट्टी में एकत्रित हुए थे)। खालसे का यह दल तैयार हो कर, मालवे की ओर गुरु जी के पास चल पड़ा। वे 'रूपीआणा' से निकल कर खिदाणे के पास भागकर गुरु जी की सेवा में हाजिर हुए। जिन मुख्य सिंघों के नाम इतिहास में मिलते हैं वे चालीस के लगभग थे। जितने भी पहुंचे थे सभी हर प्रकार के लड़ाई के संसाधनों से सुशोभित थे और घर से गुरु जी के अधीन सेना में लड़ने के लिए आये थे। यहां सिंघों को गांव से ही जत्थेदार बना कर लाया गया। रास्ते में खर्च आदि के लिए भी सामान था सारा जत्था सौ के करीब सिखों का था परन्तु उस में 'भाझे' के इलावा पंजाब के कई जगहों के सिख भी थे।

गुरु जी ने लड़ाई का सारा बन्दोबस्त किया। वहां बेरीयों का एक बहुत बड़ा जंगल था। सिखों ने बड़ी बड़ी चद्दरें पेड़ों पर डाल दीं जिससे मालूम होता था कि तम्बू लगाये गये हैं। पानी के लिए बड़े तालाब को अपने कब्जे में रखने के लिए ही ये मोचो काफी आगे जाकर बनाये गये क्योंकि लड़ाई के मैदान में पानी न होने के कारण फौजों की बहुत बुरी हालत हो जाती है। गुरु जी ने अपनी फौज को अलग-अलग जत्थेदारों में बांट दिया तथा अलग-अलग जगह पर नियुक्त किया। गुरु जी आप टीले के ऊपर बैठ गये। सरहिन्द के सूबेदार की जब फौजें पहुंचीं तो बड़ी भयानक लड़ाई हुई। अन्त में खालसे की जीत हुई। दुश्मनों को जब मुंह की खानी पड़ी तथा वे

भाग खड़े हुये : इस युद्ध में काफी सिख शहीद हुए । गुरु जी टीले से नीचे उतरे जहां पर सिख आदि खड़े हुए थे । जत्येदार महान् सिख को आशीर्वाद दिया । इसी समय एक सिख ने आकर कहा 'सच्चे पासशाह ! एक माता का घायल शरीर पड़ा हुआ है । यह भी कहा जाता है कि माता जी इस समय पुरुष भेष में थे तथा कपड़े कुछ फटे हुए थे । मुगलों के साथ लड़ते लड़ते घायल हुई दिखाई देती हैं उनके पास ही एक मुगल की लाश पड़ी थी जिसे माता जी ने सांग से भेद दिया था । उसके पास ही एक और मुगल का शरीर पड़ा था जिसे गुरु जी के तीर ने, जो टीले पर से आया था, यमराज के पास भेज दिया था । माता जी के जखम काफी मामूली थे उन्हें पट्टी कर दी गयी । पानी पिलाया गया । लड़ाई का सारा हाल माता जी ने भी गुरु जी को सुनाया । गुरु जी सारे मालवे का दौरा करते हुए साबो की तलवडी पहुंचे । माता भाग कोर भी गुरुसिख भाइयों बहनों की तरह गुरु जी के साथ रहे । (सूरज प्रकाश में दी गई घटना कि माता भाग कोर नग्न रहती थीं क्योंकि वे ब्रह्मज्ञानी की अवस्था पर पहुंच चुकी थीं बिल्कुल बेबनियाद है । ब्रह्मज्ञानी की अवस्था सिख धर्म में स्वीकार्य नहीं न ही लाखों गुरु के सिख जो इसी अवस्था को पहुंचे की ऐसी घटनायें कहीं मिलती हैं) वैसे माता जी के नाम रंग में विलीन रहते थे । रात को जहां भी गुरु साहिब ठहरते थे और पहरा लगना था आप हाथ में सांग लेकर रात भर पुरुषों की तरह पहरा देते थे । दमदमा साहिब में माता भाग कोर गुरु जी के साथ ही रही । जब गुरु जी व सिख दक्षिण की ओर गये तो माता जी भी साथ रहीं । नान्देड़ भी वह साथ ही रहीं । नान्देड़ में सभी भी घटनायें उन्होंने देखीं ! स० बन्दा सिख बहादुर की तैयारी के समय भी माता जी वहीं थीं । पुरुष पहिरेदारों के होते हुए भी वह सतर्क रह कर, रात भर जाग कर पहरा दिया करती थीं । हजूर साहिब गुरुद्वारे के पास अब भी माता जी का बुगा मौजूद है ।

गुरु साहिब के पवित्र शरीर पर जब दुष्टों का वार हुआ और वे शरीर त्याग गये तब माता जी 'नान्देड़' को छोड़कर 'बिदर' शहर में आकर रहने लगे जहां गुरु नानक जी भी गये थे ।

जब तक माता जी जीवित रहीं, जिस चश्मे से उन्होंने अमृत को प्राप्त किया उसी चश्मे से आत्मतृप्ति का दान दे कर, मुर्दे मन जिन्दा

करती रहें। स्वयं तृप्त हुईं व लोगों को तृप्त करती रहें।

काश ! आज की सिख माताएं भी ऐसी महान आत्मा से जीवन दिशा लेकर गुरु घर पर विश्वास रखतीं तथा दशम पिता की चलाई हुई मरयादा (Discipline) तथा उपदेशों को मान कर सिखों जीवन पर पहरा देतीं।

+ ○ +

अभी तो हमारी रगों में, कलगीघर का खून है।

जिन सिखों ने

सिख धर्म के मौलिक सिद्धांतों को दृढ़ किया,
जो अपनी धरोहर तथा लासानी इतिहास से जुड़ गये,
जिन्होंने अपना जीवन गुरुवाणी की शिक्षाओं के अनुसार ढाल लिया,
उनमें ऐसी दृढ़ता, निर्भयता व बल आ गया कि
वे आलिम को ललकार कर इस तरह कहने लगे :

नेहों पे टांग दे,
काट बंद बंद दे,
भट्टियों में झोंक दे,
आरों को सोंप दे,
मेरी जवानी कड़ कर,
मेरी जवानी जल कर,
गायेगी एक ही रागणी
कि धर्म पर मरने में,
दशमेश के दुलारों की,
जान की मकून है।

कोई जुल्म कोई सितम,
हम झुका सकता नहीं,
हमें मिटा सकता नहीं,
अभी तो हमारी रगों में,
कलगीघर का खून है।

यदि मुझ पर इतबार नहीं,
तो धीरंगों की रूहों से पूछ,
शहीद गंज के कुओं से पूछ,
तलवंडी की जूहों से पूछ,

तेनों की धारों से पूछ,
मन्नु की तलवारों से पूछ,
सतसुज के किनारों से पूछ,
बी. टी. के डण्डों से पूछ,
बज-बज के घाटों से पूछ,
हाथर जैसे लाटो से पूछ,
जेतो के माँवों से पूछ,
एक ही अगवाई मिलेगी,
एक ही गवाही मिलेगी :

सिधों ने कभी झुकना नहीं,
सिधों ने कभी मिटना नहीं,
सिधों को झुकाने वाला,
सिखों को मिटाने वाला,
क्याल एक अनून है।

कोई जुल्म कोई सितम,
हम झुका सकता नहीं,
अभी तो हमारी रगों में,
कलगीघर का खून है।